

روپ اندي حُوان

(خپل پټ هنر رابرسېره کړئ!)

لنډه خبره: دې کتاب یو ده.
Ketabton.com

بسم الله الرحمن الرحيم

.....کتاب پېژندنه:

د کتاب نوم: **رون اندی خوان**

ليکوال: **عبدالوهاب مومند**

اړيکه: **wahabmomand90@gmail.com - 0749043834**

چاپ زیار: **بغلان ادبي بهیر**

خپرندوی: **نور خپرندویه ټولنه**

کمپوز: **خپله لیکوال**

چاپ شمېر: **۱۰۰۰/زړ ټوکه**

چاپ وار: **لومړی**

چاپ کال: **2021 زېږدیز - ۱۳۹۹ لمریز کال**

کچه: **رقعي**

اړيکه: **0777 314 202/0788 621 800** noor.books2014@gmail.com

ددې کتاب چاپ، پر وېب پاڼو او ټولنیزو رسنیو د خپرولو حقوق له خپرندويې ټولنې سره خوندي دی!

دالی:

پلار جان اوادی جانی ته می چپ د ژوند له رحمت

خخه یې برخمن یم.

ع. و. مومند

لړلیک

د	اندونه او پندونه
ر	روڼ ژوند
س	د لونگ دانه
2	تکل او موخه
4	د وخت مدیریت
7	ریالېسټ
8	ایا شونې ده چې یوه منل شوې څېره واوسو؟
9	زده کړه تجارت مه گڼئ!
10	سختیو ته بلنه
11	سکون او آرامښت
13	د لوستلو ذوق
14	د نوي لپاره کومه کتابونه ولولو؟
15	بڼه کتاب، بڼه ملگری
17	ژوند یوه ازموینه ده!
19	د ژوند کره کتونکی
21	روڼ اندی ځوان
22	د فکر شتمني
24	ته بریالی یې!
25	انعطاف
26	انسان او ژوند
29	په یاد ولره!

- 30 بيا ځلې پرواز
- 31 تجسس
- 32 بدلون
- 34 تقدير
- 36 نقال اندونه
- 37 جوړښت که خوځښت؟
- 39 څنگه کولی شو په يوه څانگه کې کار پوه واوسو؟
- 43 خيال او تصور رامنځته کړئ!
- 46 خير مو په يووالي کې دی!
- 48 د ذهن ورزش
- 50 په يوه لاره دوه ځلي مه ځه!
- 52 رواني اندېښنه
- 54 ولې زما وخت ضايعه شو؟
- 56 نژدې څارنه
- 57 له مخپانې نه څنگه گټه پورته کړو؟
- 59 مثبت يا منفي
- 61 يو موټی خاوره
- 63 فکر او عقیده
- 64 له طبيعت څخه بې زده کړئ!
- 65 له (هېڅ) څخه بې پيل کړه!
- 67 له وخت سره د ځان جوړښت
- 69 فکري منطق

- 71 غواړې نړۍ تا وگوري!
- 73 عزت په ذلت مه پلورئ!
- 75 عبادت او دعا
- 77 صبر او حوصله
- 78 ښه نوم په نړۍ پرېږده!
- 80 لوری
- 83 مخ مه اړوه!
- 84 ځان ته کتنه
- 86 اخځلیکونه

اندونه او پندونه

په علومو او فنونو کې معاصرو پرمختگونو نه يوازې يوازې چې فکر او پوهه سره نږدې کړې، اسانه کړې او په ساده ډول د خدمت وړ گرځولې ده، بلکې د انسان لپاره يې هم د فکر او شخصيت موندنې ټولې کړکۍ پرانستې دي، اوس دا په موږ پورې اړه لري چې څنگه ځان پيدا کړو او په رڼا کې يې د يوې عالمي انساني نړۍ د جوړولو هڅه او خپلو ارمانونو ته د رسېدو هڅه په يوه گډ هدف بدله کړو.

نن سبا انسان هره شېبه د ورکو شوو حقيقتونو نړۍ ته په نږدې کېدو دى، د بل هر وخت په پرتله د خپل ماضي او راتلونکي سره ډېره ژوره اړيکه لري، ددې اړيکې د پياوړتيا لپاره مهمه ده چې موږ هر يو د بشري فکر او پوهې په بډاينه کې خپل انساني نقش ادا کړو. دا نقش هغه مهال په ښه ډول ادا کېدلى شي چې خپلې فردي تجربې د انحصار او محدوديت له کړۍ څخه را وباسو، ويې تورو او نورو ته - چې له موږ يو قدم شاته دي، يا مخکې په ناسمو پلونو روان دي - د يوه لارښود څراغ په بڼه وړاندې کړو.

موږ په خپل ځوان نسل کې گڼ داسې وينښ ځوانان لرو چې دا مسووليت يې په ښه ډول درک کړى او تر خپل توانه يې هڅه کړې چې خپل اندونه او تجربې هم لارو همزولو ته وړاندې کړي، ددې ځوانانو له ډلې يو هم ځوان ليکوال او اديب عبدالوهاب مومند دى. مومند هم په مسلکي لحاظ اديب دى او هم په بېلابېلو برخو کې د پراخې مطالعې خاوند دى.

د نوموړي له مطالعې او هڅو څخه په ډېره اسانۍ معلومولى شو چې هغه يو نوښتگر او خلاق لوستونکى دى، د ادب، ارواپوهنې، ټولنپوهنې او نورو ټولو برخو مطالعه سرسري نه کوي، په انتقادي او ننگوني نظر ورته گوري او تر ټولو ښه ځانگړنه يې دا ده چې په خپله دې پوهه او تجربه کې نور هم را شريکوي. دا اثر د گران مومند د يوې همداسې گټورې هڅې پايله ده چې هم معلوماتي اړخ لري او هم يې د اوسني بوخت ځوان د وخت تنگوالي او اړتيا ته په پام سره د

لنډون هنر په پامه نه دی غورځولی. دا ټولگې په حقیقت کې له هر بڼه د یوه
گل ټولگه ده چې د بېلابېلو علومو پر مطالعې د روږدې کولو لپاره یې د هغه
همزولو ته یوه ډېره بڼه او معلوماتي ډالۍ گڼم.
په دې هیله چې عبدالوهاب مومند له ادب او علومو سره خپله ځوانه اړیکه او
ژوره مینه همداسې تانده وساتي او یو مهال یې موږ د لاس ترو کارونو، کتابونو او
فعالیتونو شاهدان وو. دا ټولگه دې مومند او د کتاب ټولو لوستونکو ته له زړه نه
مبارک وي.

مینه او درنښت

گل رحمن رحمانی

۱۳۹۹، د لیندۍ ۱۸مه

رونډ ژوند

د انسان خوښېږي چې په ژوند کې دې بريالی وي، مخ ته دې ولاړ شي، د پرمختګ لورېږي څو ګو ګو پسې دې يون ګړندی وساتي، دا يو انساني فطرت دی چې ژوند سوکاله غواړي؛ خو د رايه ژوند درلودل خپل ځانګړي بنسټونه او غوښتنې لري، چې بايد پلي شي، د سوکاله ژوند لومړی ګام د ځان سره سوله ده، ليدلی به مو وي چې ناکام انسان له ځانه په تېښته دی، دغه لويه نړۍ کې نشي کولی چې يوازې خپل ځان سره خبرې وکړي، ځان قناعت کړي او خپل ځان سره په سوله کې ژوند وکړي، لوی لامل يې د آرامښت او خپل ځاني سوکالۍ نشتون دی، که ژوند ته يوه د اومه غالۍ مثال ورکړو، دغه اومه غالۍ بايد په داسې مهارت او تګلارې سره سم واوبدول شي، چې ظرافت او ارزښت يې وساتي، څو هنرمند له خپل هنر راضي او مينوال يې له نوښته اغېزمن وي. ژوند کې هر څه تصادف ندي، بلکې د کړنو پيل او پای ځانګړو شرايطو او پلان ته اړتيا لري خو نبايد هېر کړو چې خپله ژوند هم يوې تګلارې او پاليسي ته محتاج دی، د ژوندانه بېلابېل داسې پلانونه او تجربه شوي مهارتونه شتون لري، چې وشو کولی دغه اوږد مزل په ښه ډول تر کنټرول لاندې راولو. زموږ د ټولنې اوسني جوړښت او شرايطو ته په کتو د ارواپوهنې او روحي آرامښ پنځونو ته تر بل هر وخت زياته اړتيا ليدل کېږي، چې له نېکمرغه په دغه برخه کې ليکوالانو خپلې خواږي کړي دي.

په اکاډميکو پنځونو کې په ځانګړو موضوعاتو کې څېړنې د موضوعاتو څخه ژور ليد او د ارزونې پوخ فکر د پنځونې ارزښت ډېر زيات پياوړی کوي، نو ځکه عمر او تجربه په رايه تحليل کې ګټور عنصر دی، خو په بېلابېلو برخو کې د مطالعې او مسلسلو هڅو سره دا اوږد مزل رالڼد کېدای شي، عبدالوهاب مومند له عمره کم خو تکړه او هڅاند ځوان دی، چې دا دی د روڼ اندي ځوان ګټور کتاب يې په زيار ليکل شوی. زه او مومند چې ډېر سره نږدې ملګری پاتې شوي يو، هغه يو هڅاند ځوان او د بېلابېلو موضوعاتو په اړه د مطالعې مسلسلې لړۍ

ساتلو په هڅه کې دی، چې انشاءالله په راتلونکو سرلیکنو کې به یې دغه هنر
ښکاره شي.

په پای کې خوږ ملگری عبدالوهاب مومند ته د روڼ اندی ځوان کتاب مبارکي
وايم، ترڅنگ یې د همداسې ګټورو پنځونو لړۍ جاري ساتلو هیله کوم.

په مینه او ادب

عبدالمبین صافی

بغلان ادبي بهیر

۱۳۹۹/۹/۶

د لونگ دانه

رونډ اندونه تل مثبت فکرونه راپاروي، پټ هنر د هر انسان په وجود کې شتون لري او د پټو وړتياوو رابرسېره کول خپله بریا ده، چې موږ پرې د ژوند لوری ټاکلی شو. دا چې یو ځوان څنگه کولی شي خپل فکر منسجم کړي، د خپل موخه وټاکي، وخت ته څنگه ارزښت ورکړي، څنگه کولی شي چې وخت څخه سمه گټه پورته کړي او د بریا خواته تکل وکړي، داسې او دېته ورته نورې لارښوونې په دې کتاب کې نغښتې دي، چې ډېری یې هڅوونه، تگ لاره، د فکرونو بدلون او د پرمختګ رازونه په کې لږلیک شوي دي، داسې هم نه وایم، چې دی نه دی همدا کتاب دی خو سترگې ترې ځکه پټوی نه شو، چې د یاد کتاب په لیکنو کې د نامتو لیکوالانو هغه تجربې ځای پر ځای شوي چې د لوستونکو لپاره گټورې بلل کېږي او ترڅنګ یې هڅه شوې، د یو ځوان په توګه نورو ځوانانو ته داسې اړینې تګلارې په ګوته کړم، چې باوري یم په درد یې خوري.

د کتاب په سمون او اډېټ کې له ښاغلو: وحید وطنیار، استاد گل رحمن رحمانی، استاد شرف الدین عظیمي او عبدالمبین صافي څخه نړۍ مننه چې خپلې نیکې مشورې یې له ما سره شریکې کړي او د هېڅ کتاب نه یې جوړ کتاب منظم کړ، الله تعالی دې دوی ته اجر کریم په دنیا او اخرت کې ور نصیب کړي.

هېره دې نه وي، دا کتاب زما له خوا د ډالۍ په توګه د لونگ یوه دانه وبولی! نه غواړم نور تاسو درانه لوستونکي انتظار ته پرېږدم، دا هم تاسو او دا هم روڼ اندی ځوان. خدای دې وکړي څنګه چې زما مراد دی، همداسې روڼ اندی کتاب ډېر روڼ اندي ځوانان وروزي چې خپل ځان او وطن ته د خدمت جوګه شي، خو په یاد ولری! که هر کله مو ماته وخوره نو تاسو پوه شئ چې بریا ډېره نژدې ده، حوصله مو له لاسه مه ورکوئ، پاڅئ او بیا مخ پر وړاندې تکل وکړئ، لکه حمزه بابا چې وایي:

روان وم حوصلې مې که لوېدلې پاڅېدلې
اخر مې له همت نه مرحلې وشرمېدلې

په ډېرې مينې
عبدالوهاب مومند
۱۳۹۹ د ليندۍ ۲۹مه

تکل او موخه

د سترو موخو لپاره واړه گامونه ډېر اړین دي چې مونږه تر لوړو پوړیو پورې رسولای شي. هوډ د منزل لومړۍ تکیه ده چې بریا یې عمل پورې تړلې ده. هره موخه یو هوډ ته اړتیا لري، بیا هر هوډ یو چار(عمل) ته انتظار کاږي. ژوند په تکل کې دی ځینې ترېنه ښه گټه پورته کوي او ځینې ترېنه بیخي لا اغېزمنده شي چې نه شي کولی د خپل ټاکلې موخه په گوته کړي. تکل او موخه دواړه فکري او بدني ځواک ته اړتیا لري؛ تکل بدني ځواک انرژي مصرفوي چې د خپل ټاکلي منزل ته پلي شي او بیا موخه فکري ځواک ته اړتیا لري، خو لوړو پوړیو ته د رسېدو تصور وکړو. خوشحال خان خټک د هوډ او موخې رسېدو لپاره داسې وایي:

تر مطلبه پورې شرط دې رسېدو دی
که تمامه لار په وینو الوده شي

نو بڼا د بريالي ژوند او د خپل موخې تکل لپاره هوډ او عمل ته اړتیا شته ده چې باید وپالل شي. د تکل او موخې لپاره دوه ډوله کسان شته دي، یو ډول یې تکل کوي خو موخه نه لري، صرف ژوند کوي او د خپل ورځني اړتیاوو پوره کول غواړي، خو دویم ډول کسان بیا تکل او ټاکلې موخې لري خو د عمل په بڼه یې نه څرگندوي، یانې د لږو ستونزو د رامنځته کېدو له امله تکل او موخه تر نیمې لارې پرېږدي او پر شا تگ غواړي. د خوشحال بابا پورتنی بیت موږ ته په ډاگه راڅرگندوي چې تکل او موخه یو شرط د رسېدو لپاره غواړي، هغه هم ستونزې گالل دي.

نو د ستونزو په اړوند روښن شرما وایي، (ستونزې فرصتونه وگنئ! یانې خو چې یو څو تارونه غلط ونه شرنگوئ، تر هغې رباب نه شی زده کولای او خو چې د کښتۍ غاړې ته لاړ نه شی او ځان اوبو ته ونه غورځوئ، لامبو نه شی زده کولای). ددې خبرې په اړوند د موخو تکل لپاره ستونزې هغه کانې دي چې باید د تگ پر وخت له مخې پورته شي. که درانه ؤ، نو وخت ته اړتیا لري که په لاس

خوځېدل، نو له سره يې بايد توپ ووهل شي، چې بيا وخت د ټاکلي منزل لپاره اړين دی، چې بايد پام ورته وشي. تکل او موخه بايد د خپل تر ظرفيته پورې په نظر کې ونيسو، چې بيا هوډ او عمل له ظرفيت سره ټکر ونه کړي. شايد د ظرفيت له مخې په تکل او موخه کې هم ستونزې وي خو ګالل يې اړين دي، چې په دې ترڅ کې ښاغلی وارن بافت وايي، (زه په دوه متره خنډونو پسې نه ګرځم، چې اړ شم د هغه پر سر توپ ووهم، بلکې هڅه مې دا ده چې له نيم متره خنډونو سره ځان مخامخ کړم خو وکولای شم په اساني سره د يوه ګام په اخېستلو ترې تېر شم.) هغه څه مو چې په تصور کې راګرځي او د تکل کولو لپاره شونې بلل کېږي نو هوډ او عمل لازمي توکي دي چې بايد هر انسان يې خپل د ژوند سره کرښه وېولي. نو په تکل کې خواره څيزونه هم مخې ته راځي خو د خپل موخه مو اړ باسي چې د خپل ټاکلي منزل کې يون يا پلي واوسو. لکه دا بيت:

نه ګرځي هونښيار خلک خوږو پسې
خپل منزل ته ګوري او منزل کوي

د وخت مدیریت

زمونږه ژوند یوه اداره ده چې ددې مدیریت لپاره باید مونږه ځانگړي پلانونه جوړ کړو. زه هر سهار وختي له خوبه را پاڅېږم او د سهار یوه گړۍ زما د ورځني موخو لپاره زرین چانسونه دي. په دې یوه گړۍ کې زه کولی شم په ارامه فضا د خپل خوښې کارونه تر سره کړم یا هم وخت لیکوالي ته ځانگړی کړم یا هم د خپل دې خوښې کتابونه مطالعه کړم. نو ځکه روښن شرما وايي، (د سهار یو گړۍ وخته پاڅېدل؛ ورځ به تانه مدیریت کوي، ته به ورځ مدیریت کوې). که د خپل عادت بدلون لپاره یوه ورځ په ټاکلي مهالوېش باندې پیل کړو دا به زمونږ لپاره لږ ستونزمن؛ خو موده وروسته ورسره عادت کېږو. غوره تگلاره ده چې د واقعي مدیر په توگه موږ باید د خپل ورځني کارونه په یو سپین کاغذ کې ولیکو او په ټاکلي مهالوېش باندې یې ووېشو، چې وروسته یې په ترتیب سره ترسره کړو نو په داسې توگه د وخت له ضایعه کېدو مخنیوی او د ژوند واقعي مدیر بلل کېږو.

۱- وخت ساتنه

وخت ساتنه د مدیریت لپاره یوه بله مهمه ځانگړنه ده؛ کله چې خپل کارونه مهال وېش له مخې ترتیب کړو، نو بیا اړینه ده چې د خپل کارونه په ترتیب سره پای ته ورسوو. (یوه ورځ د کتاب پلورنځي په تمه له کاله څخه بهر شوم، له کاله څخه بهر کېدم، پلار مې راته کړل: بچیه! مخکې له ماښامه یو ځل ما څنکې راشه... پلار ته مې وعده ورکړه چې حتمن به درځم. په موټر کې کښېناستم، تمه مې دا وه چې کتاب پلورنځي خواته لاړ شم. مسیر مې یو ؤ، ما ویل: راځه! یو چکر د ملگرو اتاق خواته لاړ شم، بیا به وروسته کتاب پلورنځي خوا ته را وگرځم. د ملگرو په اتاق کې ډېر زیات بوخت شوم. لاسي ساعت ته مې سترگې کړې چې ۳:۳۰ بجې وي. چابک له اتاقه بهر شوم. بهر د موټرونو گڼه گڼه هم ډېره وه. شېبه په شېبه لاسي ساعت ته مې سترگې کړې کولې. وخت داسې تېرېده لکه ډنډه اوبو ته چې لاره پرانېستل شي. موټر ته وختم. له یوې کتاب پلورنځي څخه تېر شوم ما ویل هغه وړاندې کتاب پلورنځي کې به کتاب مینده شي. بې پروایي مې

وکړه. ولې له لومړي کتابپلورنځي څخه تېر شوم؟ کېدای شي هلته به کتاب پیدا شوې وای. له موټره ښکته شوم. په کتاب پلورنځي کې مې ډېر وخت تېر کړ خو هغه کتاب چې ما غوښته هلته مینده نه شو. له پلورنځي څخه بهر شوم. ځان سره مې ضد وکړ، ما ویل هغه کتاب به هرو مرو ترلاسه کوم. ډېره لاره پیاده پلي شوم، په موټر کې کېناستم، پیسې راسره لگې وې. له همغې کتابپلورنځي څخه چې تېر شوی وم. بالاخره بېرته همغې کتاب پلورنځي ته راوگرځېدم. څه وخت نور هم د کتاب په پلټلو کې ولږېده. لږې شېبې ووتې، ساعت ته مې سترگې خښې کړې چې ۴:۳۰ وې. ژر په موټر کې کېښناستم پلار ته مې وعده ورکړې وه خو شل شېبې وروسته ماښام ته پاتې وې او د موټرونو گڼه گڼه ډېره او لارې هم ډېرې بندې وې.) نو په دې اساس بریالي کسان تل د خپل کارونه په وخت او په ټاکلي مهالوېش باندې په ترتیب سره پای ته رسوي او دا تمه نه کوي چې وروسته به یې ترسره کړي.

۲- هر څه ته وخت وټاکئ!

بريالي کسان تل هڅه کوي او ددې په لټه کې دي چې د خپل کارونه په وخت سره ترسره کړي. دا یو ناشونی کار ده چې د ډوډۍ خوړلو په وخت کې مطالعه وکړو یا هم د مطالعې په وخت کې له چا سره روغبړ وکړو. هر څه نه یوه ټاکلي وخت کې خوند اخیستلی شو. د یوه بریالي مدیر په توگه وخت باید مدیریت شي او د هر څېز لپاره ځانگړی وخت وټاکل شي. موږ په یو لاس نه شو کولی چې هم د اوبو او هم د چای پیالې په یو وار سره پورته کړو نو اړ یو چې په دمې سره یې وڅښو. د پښتو مشهور مثل دی چې (دوه هندوانې په یوه لاس نه نیول کېږي.) نو پر مخ تللي ټولنې د وخت مدیریت ته ارزښت ورکوي.

۳- وخت سره زړدي!

مونږه کله نا کله له ځانه پوښتو چې وخت سره زړ دي خو بیا هم وخت نه ښه گټه نه پورته کوو، هغه ددې لپاره موږ دې ته د خپل پام نه اړه و، چې څنگه کولی شو وخت مدیریت کړو؟ گومان کوم، کېدای شي ژوند ته ټاکلي پلانونه ونه لرو!

زمونږه لویه ستونزه دا ده چې له ځان سره یادښت یا هم شارټ نوټ کتابچې نه گرځوو، ښه مدیر تل غواړي چې د خپل کارونه په یادښت کې وليکي او د وېشلو لپاره یې په سمه توګه پای ته ورسوي. نور عمر په خپل [زه ولې وروسته پاتې شم] نومي اثر کې وايي، (فرض کوو؛ وخت یوه اداره او اداره باید مدیریت شي نو اړین برېښي مدیریت ته باید پلانونه مطرح کړو). بلافاصله که وخت نه مو ښه ګټه پورته کړه له نورو نه به یو ګام وړاندې یاستو او د بریالي کسانو په کتار کې به شمېرل کېږو، نو ځکه بریالي کسان تل وايي، « وخت سره زر دي او د سرو زرو قدر له زرګر سره وي. »

۴- هره ګړی غنیمت وګنئ!

رښتونی کار کول مونږه د خپل موخې ته رسوي؛ یانې هره ګړی باید غنیمت وګڼو او ترې ښه ګټه پورته کړو. رښتونی کار کول، مطلب په یوه ګړۍ کې یو پلان په مثبت او په اخلاص سره باید پای ته ورسوو، نه دا چې په یوه ګړۍ کې دوه بې لاسته راوړنې پلانونه! کنفسیوس همدا خبره کړې ده، (څوک چې په دوو سویو «خرګوش» پسې منډې وهي، یو هم نه شي نېولای). په پای کې د مدیریت یوه عالم پېټر ډراکر ویلي، (تر ټولو بې ګټې کار، په ښه او ګټوره طریقه د هغه کار کول دي چې باید هېڅ ونه شي).

ريالېست

په معاصر اقتصاد کې مهم توک رښتينولي ده، زموږ د کار پاييزه په دې نه تلل کېږي چې موږ ډېر زيار کښلی دی، بلکې زموږ د کار پای راوړنه په ارزښت، څومره والي او څرنگوالي باندې څارل کېږي. د تاريخ مخکښو څېرو يوه ښېگڼه دا وه چې هغوی د خپل کار ته د ارزښت په سترگه کتل او ريالېستي يې خوښووله. تل به ددې په فکر کې وو چې په زيار سره نورو ته ګټه ورسوي. د نړۍ ګڼو هېوادونو وتلي تاريخي څېرو لکه د هندوستان مهاتما ګاندي، د سويلي افريقا نيلسن منډېلا او په دننه هېواد کې فخر افغان خان عبدالغفار خان... هغه رښتينې څېرې دي چې د عدم خشونت، عدم تشدد او د علم کاروان پلي کولو کې يې رښتينې هڅې کړې دي؛ همدارنګه ګاندي او منډېلا د خپلو ولسونو د خپلواکي په لور کار کاوه. نوموړو څېرو په راتلونکي نسل کې د ويښتابه او د ګټو په چار باندې يو ريالېست کار پلي کړی ؤ، چې د خپل چارو ته يې د مينې په سترگو کتل، چې په زيار او قرباني ورکولو سره لاسته راوړنې يې وموندلې.

د صابر شينواري [فاصله په فاصله د انسان] کتاب مې لوسته، په ياد کتاب کې مې د (ريالېست) په نامه يوه لنډه کيسه ولوستله، ددې کيسې په لوستلو کې مې د ژوند دوه اړخونه را وموندل، چې ژوند يوازې په رياليزم باندې پای ته نه رسېږي، له رياليزم سره رومانيزم هم مهمه برخه اخلي، يانې د کار له رښتينولي ترڅنګ د کار مينه هغه توکي دي چې د ستونزو په رامخته کېدو کې ورسره مبارزه کوو. د اپل کمپنۍ اوس په نړۍ واله کچه يوه پر مختللي کمپنۍ ده، ځکه چې ياده کمپنۍ د زيار ترڅنګ يوه ريالېستي مبارزه يې هم پلي کړې ده، تل کوښښ کوي چې د نورو سيالو کمپنيو سره سيال شي او د سوادګرو تر لاسونو پورې پر کيفيته مواد ورسوي. اپل کمپنۍ دا انگيزه (توخه) سوداګرو ته وربښلې ده چې د اپل نوم په اوږدو سره يوه اصيله څيز وبولي، ځکه اپل کمپنۍ په ريالېست بحث کې بريالۍ ثابت شوی. د همدې مثال په ترڅ کې د پښتو نامي متل دی (بې زحمته راحت نه شته) نو په واقعي ډول زيار وکښه چې لاسته راوړنې مينده کړي.

ايا شونې ده چې يوه منل شوې خبره واوسو؟

دا هغه پوښتنه ده چې تل به زما په فکرونو کې تاوېدله، څنگه کولی شو چې يوه منل شوې خبره واوسو؟

د ټولنيزو په اړيکو کې راشه درشه يو اصل دی او د رښتينو ټولنيزو اړيکو ټينګول ډېر ستونزمن رابربښي. د نورو پر وړاندې د خپل وړتيا ښودل په زوره نه کېږي، دا يو ناشونی کار دی چې د يوې ټولنې د وګړو ترمنځ په زوره توجو راوکاږو، دا يو بې گټې کار دی، بلکې په زیار او رښتينولي سره دا قضاوت ټولنې ته بايد پرېښودل شي، چې څه قضاوت کوي؟ ما د همدغې سوال په ترڅ کې خبرنه او مطالعه وکړه، (ته چې ومړې څوک به ژاړي) په کتاب کې د کرسټوفر مورلي يوه ډېره جالبه خبره رامنځته شوه. نوموړی وايي، (هره ورځ داسې څه ولوله چې نور خلک يې نه لولي، داسې فکر وکړه چې نور خلک يې نه کوي، نورو سره يو ډول او يو رنگ اوسېدل ذهن ته گټه نه لري. په دې ترڅ کې فکري او بدني ځواک بايد په حرکت راولو، چې تيار غوښتونکي ونه واوسو، په فزيکي او ذهني کار باندې يې لاسته راوړو.) نو بڼاً توپير او ډېر زيات زیار کښل چې يوه ريالېستيکي هدفمندی په کې نغښتې وي، تر څو چې زموږ وړتياوو ته جلبې توجو وشي او داسې گټوره پای ته رسېږي.

- کار وکړه چې نور ترې گټه پورته کړي!

يوه ريالېسته موخه تل د نورو په گټو وي، مهاتا گاندي، نيلسن منډېلا او فخر افغان خان عبدالغفار خان... يو ريالېستيکي يون پيل کړ، چې په پای کې د خپل نومونه يې تاريخ ته وسپارل او اوس د وتلو څېرو په نامه يادېږي. که د کار ساحې مو جلاوي بايد د خپل دندو ته په مينه او په رښتوني ډول کشف، ليکوالي، اختراع، نوي نسل ته طرحې، پلانونه او صنعتي غورځنګ... رامنځته کړو تر څو چې نور وګړي ترې ښه گټه پورته کړي، نه! دا چې د عبدالرحمان بابا دا بيت:

هر سړی د خپل مطلبه پورې يار دی ما د خدای لپاره يار ليدلی نه ده

زده کړه تجارت مه گڼئ!

د هغه هېواد وگړي چې د پرمختگ پر لور لکه د شېبو غونډې تگ نه کوي او يا ډېر ورو ورو پر وړاندې روان وي، شايد ددې لامل غربت وي اما يو بله ستونزه چې دوی زده کړه د تجارت په توگه کاروي، يانې د غريب هېواد وگړي له ابتدايي پړاو څخه دا فکر د خپل په دماغ کې ځايوي چې زه به په راتلونکي تر يو ټاکلې حده پورې زده کړه کوم، چې وروسته پرې يوه ښه دولتي دنده ترلاسه کړم او د زياتو مادياتو خاوند به شم. د غريبو هېوادونو څخه لېرې که پر مخ تللو ټولنو ته ورشو نو هلته بيا دا اېډيا (نظريې) لکه ځمکه او اسمان توپير کوي، ځکه هغوی زده کړه د پوهې لپاره لولي او دا تمه په راتلونکي کې لري چې د ژوند او د پوهې په معيارونو او د څېړنو په چارو باندې ځان پوه کړي ځکه خو په معاصر وخت کې ددې شاهدانو يوو چې تر غريب هېواد څخه د پر مختللو ټولنو کشفیات او پنځوونې بې سارې ليدل کېږي او د حکمرانۍ يادوونې څخه په پټو سترگو تېرېږو...

زده کړه او د پوهې پانگونه د علم له لارې برخمن کېږي، دا چې يو داسې فکر د يوه تنکي ځوان په ذهن کې را وگرځي او د خپل خيال پردازي پرې وکړي، چې تر يو ښه دندې پورې د خپل اسنادي زده کړې ته دوام ورکوي خو له هغه وروسته به زده کړې ته د پای ټکی کېږدي، چې دا بيا په بې سوادۍ او په ناپوهي پورې تړاو لري، خو په پر مختللو وگړو کې بيا د زده کړې حدود تر ژونده پورې محدودېږي او دا پايښت په پنځوونو باندې مثبت اغېزه بندي او د پوهې بډايتوب لامل گرځي.

نو که زده کړه تجارت وگڼو او د تجارت په توگه يې وکاروو، نو ناشونې ده چې د علم د لمن يوه بېڅکه را کلکه کړو خو که زده کړه د زده کړې او پوهه د پوهې لپاره وڅارو نو ښه ليد لوری د خپل په غېږ کې لرلای شي.

سختیو ته بلنه

الله تعالیٰ په خپل کتاب قران عظیم شان کې ویلي (إِنَّ مَعَ الْعُسْرِ يُسْرًا) بې شکه چې هر سختۍ پسې اساني شته، نو هر انسان چې سختیو ته بلنه ورکړه او د غرونو له لوړو پونډیو نه واوښته او له سینې څخه یې د استقامت سپر جوړ کړ، په تحقیق سره هغه انسان بریالی دی. که موږ د اسلام ستر رهبر حضرت محمد (ص) روڼ تاریخ ته د شالید نظر وکړو نو په ډاگه را څرگندېږي چې د اسلام ستر فرهنگ یې په کومو ستونزو او سختیو سره د هر مسلمان په رگو کې لکه وینو غونډې جاري کړې، همدارنګه هغه مبارک یوه ورځ طایف قام خواته روان شو او طایف قام ته یې علني تبلیغ پیل کړ، چې وروسته د طایف قام وړو ماشومانو له خوا په کانو باندې له ښاره بدرګه شو او د هرې کانو په لګېدو سره د هغه مبارک له سپېڅلي وجود څخه سرې وینې جاري کېدې خو بیا هم د اسلام ستر پیغمبر د الله تعالیٰ په مرسته او په سره سینه د خپل مبارزه د یهودیانو او مشرکینو پر وړاندې د ظلم طاغوت مات او لاهو کړ.

دا یوه طبیعي خبره ده چې هرې موخې ته تر رسېدو پورې سختي او د ستونزو ګالل لومړی شرط دی چې سره سینه او استقامت ورته یو اصل ټاکل شوی دی، چې د سختیو له شا تګ څخه ماته بلل کېږي. هیتلر، زما جګړه نومې کتاب کې یادوونه کړې ده، چې د خپل د ژوند، سختیو او ستونزو په ترڅ کې داسې مقام ته ورسېد چې نړۍ کې د ټولو سره سیال شو او د سبا لپاره یې د مبارزې تاریخ پرېښود. همدا شان خان عبدالغفار خان هم د تشدد له ناخوالو څخه نورو ته پوهاوی ورکاوه چې د مبارزې په پېر کې د ګوتو له شمېر څخه ډېر ستونزې او بند خونې یې ولیدې چې په پای کې ډېر خدمت یې پښتنو ته وکړ. د مثال په توګه د ګاندي د پښو مزل هم د هېواد خپلواکۍ لپاره د سختیو له پولو څخه اوښتی او د استعمار پر وړاندې رهي شوی دی. نو بڼا هرې سختۍ پسې اساني شته او د خپل موخو لپاره هلې ځلې، ستونزې او تررې یوه څپه بلل کېږي، هر چا چې ستونزې ګاللي هغه حتمن راحت لیدلی، لکه د پښتو مشهور متل دی، بې زحمته راحت نه شته.

سکون او ارامښت

ژوند له خوښيو او کړاونو څخه تعريفېږي نو ښادي او غم دواړه له يو بل سره په ټکر کې واقع دي لکه خوږ او تريخ؛ نو ژوند هم په يو څيز باندې خلاصه شوی نه ده، بلکې دواړه څيزونه له يو بل پسې جوخت روان دي او دا د ژوند يوه طبيعي خبره بلل کېږي نو اوس پوښتنه دلته راپيدا کېږي چې سکون او ارامښت په دواړو حالتونو کې موندلی شو، خو څنگه؟

سکون او ارامښت د ژوند يوه لويه برخه تشکيلوي، ځکه چې اکثره کسان د ژوند د سکون او ارامښت لپاره هلې ځلې کوي خو دا ارامښت موږ په خوښۍ او ناخوښۍ کې څنگه ترلاسه کولی شو؟ په ارامښت کې ولې موږ د خوښۍ خبره رامنځته کوو، خوښۍ خو خپله له ارامښت څخه رازېږي؟ ايا خوښۍ هم له ارامښت سره تړاو لري او که نه؟ هو بلکل! خو په غربي نړۍ کې بيا توپير لري، هغوی له مادياتو او ټکنالوژۍ څخه غني ښکاري، په ټولو څيزونو کې د معيشت او خوښۍ په حالت کې دي خو يو څه د هغوی په منځ کې شتون نه لري چې هغه روحي او قلبي ارامښت بلل کېږي او همدارنگه د هغوی په منځ کې د ځان وژنې گراف هم په همدې وجهې لوړ ليدل کېږي... پوښتنه دلته ده، چې ولې په غربيانو کې ظاهري ارامښت شتون لري خو روحي نه؟

د سکون او ارامښت موندلو لپاره په مقدس اسلام دين کې ډېر څيزونه توصيه شوې دي خو زه به يې دلته يو څو ډوله راوړم. لومړی: د نورو لپاره نيکي د ځان ارامښت رامنځته کوي؛ کله چې تاسو پوه شؤ، د ستونزو گراف مو لوړ شوی ده، نور ارامښت در سره مل نه وي نو تاسو د نورو لپاره نيکي وکړئ ځکه چې الله تعالی نيکي کوونکي خوښوي او نيکي کوونکي له نيکوکارانو څخه بلل کېږي، که په لاره مو د مرستې لپاره اړتيا وليده نو مرستندوی ورته شئ، د اړمنو لپاره خواږه ورکړئ، د ږندو لاس نيوی وکړئ او خوارو ذخير ته ملگري شئ نو تاسو به ووينئ چې د سعادت غېږه له تاسو څنگه راجاېږېږي.

دويم: زړونه د الله تعالى په ياد سره ارامښت مومي: الله تعالى خپله فرمايلي دي: (الا بى ذكر الله تطمع ان القلوب) بې شکه د خداى په ذکر باندې زړونه ارامښت پيدا کوي. الهي ذکر د ځمکې جنت بلل کېږي، که موږ ددې فاني دنيا په جنت کې ځای ونه مونده نو د ابدي نړۍ په جنت کې به څنگه ځای وموندو؟ نو د الله تعالى ذکر جسمي او روحي سکون موږ ته را په برخه کوي، په ژوند کې د بريا او توکل لارې را اسانوي. کړاونه، افسوس او پرېښانې. د الله تعالى په ذکر سره لېرې درومي، ځکه چې د زړونو رښتونی پاچا همغه واحد لا شریک ذات دی، همدارنگه د سکون او ارامښت موندل یوازې د الله تعالى په ذکر سره لاسته راځي او بس.

درېم: لمونځ؛ لمونځ د سکون او ارامښت لوی راز بلل کېږي، ځکه زموږ خوږ پیغمبر لپاره کله چې غم او اندېښنې رامخته کېدې نو د لمونځه خواته یې مخه کوله او حضرت بلال ته به یې ویل: (ای بلاله! موږ ته اذانه وکړه چې تر څو راحت ومومو). نو تر هغو چې ستاسو د اندېښنو او ښکې ستاسو بانه او سترگې سوځوي نو لمونځ مه هېږوئ او باید لمونځ د بريا او د ژوند راز وبولو. نو اوس د مسلمانانو او کافرانو تر منځ د سکون او ارامښت موضوع راڅرگنده شوه چې مسلمانان د زړونو ارامښت لري خو کافران ترې محروم پاتې دي. د خوښۍ او ناخوښۍ لپاره د سکون او ارامښت میندل یوازې په ذکر او د الله تعالى په ياد سره ترسره کېدای شي، نو کافران هر څه لري خو روحي سکون نه یې برخې دي. همدارنگه سکون هم په دوه برخو وېشل کېږي چې یو بدني سکون وي او بل قلبي سکون، چې باطني یا روحي سکون هم ورته وایي، چې ټوله یوه مانا ښندي. بدني سکون په مادياتو راتللی شي خو قلبي سکون د الله تعالى سره د راز او نیاز په ترڅ کې رامنځته کېږي. ځکه شاعر وایي:

چې یې ذکر د رحمان نه کړي خاونده!
نه سکون نه ارامښت مومي هېڅوک

د لوستلو ذوق

ذوق د کتاب لوستنې لومړی شرط دی خو په خپل سرې اخیستنه یې د لوستلو په مهال مو؛ یا به کتاب په نیمه پرېږدو او یا به له لوستلو یې د ستړیا اسوبلې له خولې را وکارو، ځینې کتابونه جذبوونکي نه دي، شاید خبره زمونږه ذوق سره تړاو ولري. زما په اند کتاب د مینې لوست ته اړتیا لري چې باید په ډېرې علاقې سره مطالعه شي. د ادبیاتو کتابونه خامخا له هنر سره اړیکه لري او هنر طبعاً له ښکلا زېږنده څیز دی، چې په لوستلو یې د ذوق کیفیت پرې ماتېږي خو زما لپاره تاریخي یوازېني کتابونه دي چې له ذوقه لېرې او د مالوماتو زیاتېدو لپاره یې لولم چې خامخا ستړیا هم ورسره نغښتې وي، شاید ځینې د ذوق خاوندان ورسره علاقه ونښي.

کله چې زه یو لوی کتابتون ته ننوځم سرگردانه او لالهنده شم، فکر مې کار پرېږدي او لاسونه مې د فکر څېړنې ته تم کېږي، حیران پاتې شم چې ژر کومه کتاب مطالعه کړم نو پوښتنه دلته راولاړېږي؟ چې هر کتاب باید مطالعه شي؟ نه! د فکر ګډوډېدل، لالهندیا، تم کېدل، دا ټول ټکي ذوق ته سپارو چې ذوق مو کومه کتاب خوشوي، نو بیا د ذوق کتاب په مینه لوستل کېږي چې د مینې لوست له خوبوږي مطالعې نه لېرې او د مالوماتو راکړه ورکړه به لا ښه ترسره شي.

د لوست ذوق د کتاب د هرې پاڼې په اړولو سره دېته انتظار کاري چې کله به نوی څیز په کې وموندي چې د خوند او د جالبتیا په ترڅ کې دوه ځلي یې تکرار کړي، ان د درېیم ځلي گومان هم پکې لیدل کېږي. د ذوق لوست موږ سره د زیات شمېر کتابونو له منځه د ښو کتابونو موندل را اسانوي، مطلب د ښو کتابونو؛ هر کتاب ته باید په درنه سترګه وکتل شي خو ذوق د لوست لپاره اړین شرط دی چې د زیات شمېر کتابونو او د حیرانتیا له لیده لېرې مرستندوی رابربښي خو دا ذوق له هر چا سره مل نه وي.

د ذوق کتابونه ډېر په دقت او ځیرکتیا سره لوستل کېږي خو د نا ذوق لامل بیا برعکس کړنې ترسره کوي، ان د کتاب پرېښودل هم شونې ده خو ذوق د کتاب لوست لپاره لومړني شرطونه دي چې باید پام ورته وشي.

د نوي لپاره کومه کتابونه ولولو؟

خام فکرونه نه شي کولی چې په لومړي ځل د کتاب لوستنه کې علمي يا درانه مطالب برداشت کړي، ممکن ددې وړتيا ورسره نه وي چې د پېچلي کتابونو مفهوم هضم کړي، نو له کتاب څخه د زړه سوړ والي يو علت به همدا وي، چې د نوي لپاره کومه کتابونه ولولو؟ يو وخت مې ټولنيزو ليکنو ته مخه کړه، يو څو مقالې مې ورته ولوستلې، له مقالو څخه برداشت مې ښه کاوه او د مقالو موخې مې د خپل په ژوند کې عملي کولې، يو راز مې دا ؤ چې له ټولنيزو مقالو څخه مې هنر پتوه او هنر ته به مې د عمل جامه ور اغوستله. لږه موده ووت چې ددې کتابونو له مطالعې سره مې فکري پياوړتيا ژوره شوه، هرې موضوع او بحث ته به مې ژر فکر رسېده، خو ددې کتابونو په لوست سره متواتر د خپل د څانگې کتابونه مې هم مطالعه کول.

شايد پوښتنه دلته وي؛ چې بغير له ذوقه څنگه کولی شو د نورو کتابونو پانې هم واړو؟ ددې پوښتنې په ځواب کې ويلی شو چې مهالوېش د خپل په خوښې بايد سمون ونه لري، ځکه امکان لري چې لږ سخت څيزونه په لږه ستونزه کې ترسره نه کړو يا هم له مخې يې د لږې کېدو تمه ولرو. نو بڼا د مهالوېش وختونه بايد له عادت سره تناقض ونښي، خو وروسته په لږو ستونزو گاللو سره لکه درې وخته خوراک غوندې ورسره عادت پيدا کوو، په همدې ترتيب له ذوق نه لږ لږې هغه کتابونه بايد ولولو چې هڅوونکي واوسي، نه! وېروونکي؛ او موږ ته په راتلونکې کې پراخ ذهن راوېښي خو وروسته بيا کولی شو، چې د خپل د ذوق او خوښې کتابونه په پراخه پيمانه ولولو.

د نوي مطالعې لپاره د هغو کتابونو لوست اړين دي چې په لوستلو يې يوه انگيزه، د ستونزو گال، د تجربو انعکاس، فکري هڅوونه او د ورځني چارو رازونه راته رابرسېره کړي او بلاخره (څنگه کولی شو؟) هغه سوالونه راته ځواب کړي چې موږ په ذهن کې گرځي. اوس خبره ښکاره شوه چې د ذوق ټاکنې ترڅنگ بايد هغه کتابونه ولوستل شي، مثلاً هڅوونکي وي، د فکر حل لارې راته پراخې کړي

او د ژوند تجربو ته مو پاڅه او چمتو کړي تر څو د ژوند برياليتوب او نورې خواوې وپېژنو بيا وروسته او يا هم ددې کتابونو ترڅنگ د خپل د ذوق او څانگې مطالعې ته هم حق ورکولی شو.

ښه کتاب، ښه ملگری

د هر کتاب لوست د ذهن زېرمه پراخوي او د ژوند ښه ملگری بلل کېږي. ارواپوهان په دې اند دي چې د کتاب لوست د انسان تېشن (اندېښنه) له منځه وړي چې په دې ترڅ کې د عقل پراختيا او د مطالبو ورکړه له ذهن سره ملگری کوي. کله چې موږ يوازې واوسو د غم او خپگان لپاره د کتاب لوست بهترين توکی بلل کېدای شي. کتاب زموږ د پوهې پانگه زياتوي چې پوهه گدا له پاچا سره ملگری کوي. کتاب نه يوازې پوهه، بلکې د ښکلي لفظونو يوه وېپانگه هم گڼل کېږي. د کتاب زده کړه يوه ډېره اسانه او اختياري زده کړه ده، ځکه چې هغه مهم څيزونه چې موږ له کتاب څخه په يوه مياشت زده کولی شو، همدا زده کړه د خلکو له خولو څخه په يو کال کې هم کېدای نه شي. نو کتاب هغه ملگری، لارښوود، گاونډی، او همناستی دی چې څومره ورته ځير شو هغومره استعدادونه رابرسېره کوي او د خبرو جوړښت، د ژبې وړتيا او د وياندويي مهارتونه در زده کوي. نو کتاب هغه ملگری دی چې شپه او ورځ له تاسره همناستی وي او کله چې زړه دې وي نو کتاب درسره خبرې کوي، همدارنگه کتاب هېڅکله له تاسره د خپگان علتونه نه پالي او تل په ورين تندي باندې ښه راغلاست درته وايي او به خلاصه سينه درسره د زړه خواله کوي.

هر کتاب درسره ملگری وي او له تاسره دا ښه کوي چې تا د کوڅو له بېکارخېلو څخه او همدارنگه د بېهوده او بې ماناوو خبرو څخه وژغوري. کتاب تل کوښښ کوي چې تا ته مرموزه او ښه وينا در وښيي. په بېکاره وختونو کې بايد کتاب ولوستل شي، ځکه کتاب تا ته د اخلاقو کړنې در زده کوي او د ناوړو کړنو مخنيوی کوي. نو هغه کسان چې کتاب لولي او د مطالعې پر ارزښت باندې پوهېږي، هغوی د عقل، تجربو، پرمختگ، ښه مدير او د ديندارۍ خاوند وي.

ابن جهم وايي: (بې وخته خوب ډېر بد وي، کله چې بې وخته خوب راشي، د حکمتونو څخه ډک يو کتاب را اخلم او هغه مطالعه کوم، همدارنگه کله چې يو گټور کتاب مينده کړم نو په تلوسو سره د هغې پاڼې را واپروم او زړه مې دا وايي چې ژر پای ونه مومي؛ هر څومره چې د کتاب پاڼې زياتې وي هغومره د خوښۍ احساس را پيدا کېږي.) نو بڼا شاعر هم وايي:

کتابونه خو د پوهې استادان وي
چې را زده کړي يو کلام هغه استاد دی

ژوند يوه ازموینه ده!

هر انسان چې په دې دنیا کې سترگې وغړوي، لږ لوی شي، لومړۍ پوښتنه چې خپل ځانه نه پوښتي دا ده، چې ولې دنیا ته راغلم؟ ددې دنیا تقاضا څه ده؟ ایا دا ژوند ابدی ده او که وفا نه لري؟ ددغو پوښتنو په ځواب کې ویلی شو چې ژوند یوه لنډ مهاله ازموینه ده، زموږ خالق واحد لا شریک ذات دی او ددې دنیا تقاضا یوه داسې ازموینه ده چې د اخروي ژوند مستقیم او غیر مستقیمې لارې موږ ته په ډاگه کوي، چې ټاکل یې موږ پورې اړوندېږي. د خپل د خالق عبادت او د هغه د رسول پیروي په مرسته دا دنیا د اخروي دنیا لپاره یوه ډالۍ گڼل کېږي نو ځکه دا دنیا وفا نه لري او دې دنیا ته د فاني نړۍ لقب ورکړل شوی دی. عبدالرحمان مومند وايي:

ښه ده ښه ده دا دنیا

چې توبه ده د عقبا

عبدالرحمان بابا دا دنیا ښه گڼي خو په هغه صورت چې ښه عمل په کې ترسره شي، ژوند په واقعي مانا تېر کړو او په عبادت، رښتینولي او د سپېڅلي مسلمانانو په توگه دا دنیا د آخرت لپاره یوه توبه وگڼو او که په ناسمې لارې باندې دا ژوند استعمال شي نو دا دنیا توبه نه، بلکې یوه غټه لمبه گرځي. ښاغلی سید رسول رسا دا دنیا د چيندرو لوبو سره تشبیه کوي او په شعر کې داسې وايي:

د چيندرو په کور کو کې الگوډی دی

ژوند په هر قدم کور گي دی ډېر په خیال څه

که دې پښه په کرښه کېښوه لارې وسوې

دغه دوه سترگې څلور کره په کمال څه

«چيندرو يا چينتری يوه لوبه ده، چې ماشومان نجونې او هلکان يې پخپل منځ کې د ساعت تېرۍ په خاطر کوي، دوی څو خانې د مستطیل په ډول داسې جوړوي چې د هرې خانې ترمنځ فاصله ډېره کمه وي، په ځانگړي توگه يوه خانه پکې

دومره کوچنۍ وي که لږه بې احتياطي ورسره وشي، نو پښه يې په کرښه باندې لگېږي او لوبغاړی لوبه بايلي. شاعر وايي چې ژوند له ستونزو او خطرونو څخه ډک دی، نفس شيطان قدم په قدم باندې سړی تېر باسي، که د شرعي د حدود کرښې نه دې بهر قدم کېښود، نو لاړ ټول ژوند دې تباہ شو. په دې دنيا کې بايد دا خپلې سترگې د دوو پر ځای څلور کړې، هر شي ته فکر کوه يو يو قدم ډېر په احتياط کېږده، چې نفس شيطان دې خطاء نه کړي.» بيان (۲۷۷-۲۷۸ مخ)

هر انسان دا بايد خپل ځان سره تحليل او وڅېړي چې ژوند يوه ازموینه ده او داسې يوه لاره ده چې تگ لري او بېرته راتگ نه لري نو بايد خپل ژوند په سمه لاره استفاده کړو، د ژوند په مدیریت، د وخت په مدیریت، د ځواني په ارزښت باندې پوه شو او خپل ټاکلي موخې ته کلکه ملا وتړو او پر مستقیم لور باندې روان شو، گنې بيا به پښهاني کومه گټه نه رسوي.

د ژوند کره کتونکی

ژوند منفي او مثبت، ښېگڼې او بد گڼې ټکي لري، چې د سمون لپاره يې يو نقاد يا کره کتونکي ته اړتيا شته. همدا د ژوند کره کتونکی لامل گرځي چې له کړلېږو څخه موږ وژغوري، بدې لارې وڅېړي او موږ سمو لارو خواته بدرگه کړي. ځينې کسان وايي خپل ځان په ايسنه کې وگوره؛ دا ددې مانا ورکوي چې خامخا د هغه په ژوند او کرکټرونو کې منفي ټکي ليدل کېږي چې دی ورته متوجې شوی نه ده. نو همدا هېندارې ته درېدل او بيا وروسته د ځان کتنه لامل گرځي چې خپل منفي کرکټر د بيا کتنو او څېړلو څخه وموندي. کله داسې هم پېښېږي چې د خپل ځان خويونو لپاره سم کره کتونکي نه شو کېدای خو يو ښه ملگری خپل د ژوند کره کتونکی بللی شو چې زموږ منفي کرکټرونه په گوته کړي او زموږ ښه کرکټرونه وستايي، همدارنگه ښه ملگری هغه دی چې زموږ منفي پايښونه موږ ته رابرسېره کړي. ددې ترڅنگ انفرادي سمون د يوې ټولنې سمون لپاره ډېر گټور تمامېږي نو ځينې وخت يوه گوته بل چا ته، خو څلور گوټې خپل ځان خوا نيسو؛ دا ددې مانا څرگندوي چې لومړی بايد د ځان سمون وشي نو بيا ټولنه خپله ورسره اصلاح کېږي. بڼا د ژوند بريا لپاره دوه ډوله انسانان شتون لري: واقع بين او ناواقع بين

۱- واقع بين: هغه انسان ته ويل کېږي چې خپله نيمگړتيا مني او د جبرانولو لپاره يې يوه منطقي لاره ورته څېړي.

۲- نا واقع بين: هغه انسان ته ويل کېږي چې خپله نيمگړتيا زغملي نه شي او د حل لارو چارو څېړلو لپاره منطقي توان ونه لري.

د پورتنیو خبرو په اړوند ښاغلي ډيويد شوارتز ويلي دي. (د خپل ځان جوړوونې او سموونې لپاره د يو نقاد او کره کتونکي جرات او شهامت ولری، خپلې نيمگړتياوې او عیبونه لومړی کشف کړی او بيا يې له منځه یوسي). بلا فاصله د ژوند لپاره يو ښه کره کتونکی هغه دی چې واقع بين وي او د نقد زغم ولري او د

کرکټرونو سمون لپاره یې منفي لیرې او مثبت غوره کړي، لکه د انتوني رابینز خبره؛ که باور ولرې او که یې ونه لرې، ته د خپل ژوند اصلي طراح بلل کېږې.

رونډى ځوان

رونډ فکرونه تل د د اوس او راتلونکي مديران وي. دوى هر کله خپل کارونه په وخت ترسره کوي او هر کار په غور او فکر سره څېړي او وروسته د کار شيره يې راباسي او د پوښتنو په لړ کې له ځان نه پوښتي، چې ايا که زه دا کار وکړم څومره گټور تمامېږي او يا که له بلې زاويې ورته نظر وکړم ښه پاي مومي او که نه؟ هر کله د هر کار منفي او مثبت خواوې چاڼوول ددې ښکارندويي کوي چې د سمې او خرابې لارې عواقب مخکې له مخکې په نظر کې نيسو او وروسته د عمل هوډ ورته ورکوو، چې دا عمل د روڼ اندو او سپرې سينې خاوندانو کار وي.

د روڼ اندو فکرونو په اړوند ښاغلى ډيويډ شوارتز په څو ځايونو کې داسې تحليل کوي: لوى فکر وکړئ او لوى نتايج لاس ته راوړئ؛ له خپل ذهن څخه د مسايلو د تحليلولو او سنجولو لپاره استفاده وکړئ، نه د اطلاعاتو انبارولو لپاره؛ تل داسې فکر وکړئ چې زه ددې لپاره يو مهم کار ترسره کوم چې يو مهم او با ارزښته انسان واوسم.

د ښاغلي ډيويډ له تحليل څخه داسې انگېرل کېږي چې يو روڼ اندى ځوان تل بايد اطلاعات خپل ذهن کې داسې انبار نه کړي چې په راتلونکي کې ترې گټه نه شي اخيستی، بلکې اطلاعات داسې خپل ذهن کې ځای کړي چې په راتلونکي کې د يو کار تحليل او څېړلو لپاره ترې گټه پورته کړي.

رونډى ځوان د ژوند مديريت ترڅنگ بايد د خپل د مطالعې کچه هم لوړه کړي او تل تيز هوش او هوشمند ځوان واوسي او په هر کار کې دقيق فکر وکړي، د خپل له تجربو څخه گټه پورته کړي، د ذهن له اطلاعاتو څخه دې مرسته اخلي او تل څېړونکى او د يو کار منفي او مثبت عواقب وڅېړي.

د فکر شتمني

شتمن فکر د پراخ لید لومړی عنصر دی، چې په لوی فکرونو باندې لوی کارونه ترسره کېږي. دا چې موږ ژوند ته په کومو سترگو وگورو؟ دا زموږ د فکر شتمني پورې تړاو ښیږي، که موږ ژوند ته د هر پور په کچه باندې لید ولرو، هغومره زموږ د فکر استازیتوب کوي. لوړ او ټیټ، ژور او کمزوری د فکر او تمرکز پورې ګڼل کېږي. دا چې موږ څنګه کولی شو په لوړه کچه باندې د فکر شتمني ترلاسه کړو؟ یوازې او یوازې ژور او لوړ لید ته اړتیا وینو. د فکر شتمني په مطالعې سره پانګوونه مومي خو داسې کسان هم شته دي چې د مطالعې کچه یې ټیټه وي خو ښه تحلیل لرونکي فکرونه ورسره مل وي. کېدای شي دا د ډېرې تجربو لامل وي. اما د فکر شتمني او د تمرکز زیاتوونه په مطالعې باندې پراخېږي، ځکه چې بریایان تریسي وایي: که تاسو په یو کار کې مهارت او وړتیا لرئ نو په هماغه برخه مطالعه او څېړنه وکړئ.

بناً که موږ په یو کار کې مهارت ولرو نو د تمرکز او د هنر زیاتېدو لپاره باید په هماغه څانګه کې ډېر ځیرک واوسو. دا خو د یو ځانګړي مسلک خبره شوه، نو اوس موږ غواړو چې د یوه جامع فکر لپاره څنګه کولی شو، یو بریالی شتمن واوسو؟ نو ددې لپاره باید د ژوند هر مسلک او هر کار ته په دقت او ځیرکۍ سره مثبت، ژور او لوړ لید ولرو. همدا شان د فکر شتمني لپاره باید په هره څانګه کې مالومات زیات کړو او د ذهن پانګوونه مو باید ډېره پراخه وي او د مطالعې ډګر ته تل ښه راغلېښت ووايو. نو اوس کوم څیزونه دي چې زموږ د فکر شتمني له منځه وړي؟ ددې پوښتنې په اړوند ښاغلی انتوني رابینز وایي: تر ټولو ستر خطر چې زموږ د ژوند کیفیت له منځه وړي، هغه تخریبوونکي افکار او تخریبوونکي باورونه دي. نو لوړ او مثبت لید د فکر شتمني لپاره ښه اغېز ښیږي خو څنګه کولی چې همدغه ستر او تخریبوونکی فکر د خپل له افکارو څخه لېرې کړو؟ په یو دقت سره ښاغلی نیل دونالد والش باورمن دی چې ستاسې هر فکر، نظر او عمل باید ستاسو له غوښتنو سره همغږی وي او که کوم فکر، نظر او عمل مو له

غوښتنو سره مخالف ؤ، له ځانه يې لرې کړئ! نو د افکارو زېږنده او د افکارو شتمني لپاره نیم افکار مو په ذهن کې او نیم نور مو په عمل کې رامنځته کړئ. د فکر شتمني او د پراخېدو لارو چارو لپاره د څو ښاغلیو نظریې لاندې شماره وار په گوته کوو، چې په داسې توګه څرګنده شي، چې د افکارو شتمني څنګه پراخه لمن غځوي:

- که چېرته تنګ نظره خلک د خپلو صمیمي ملګرو په توګه غوره کړئ، تاسې هم ورسره ورو ورو په یو تنګ نظره انسان بدلېږئ! «ډیوید شواتر»
 - لوی فکر وکړئ او لوی نتایج لاسته راوړئ. «ډیوید شواتر»
 - د نورو خلکو فکري ستراتیژي او برنامې مه کاروئ، خپله فکري فلسفه جوړه کړه، ویه وینې چې تاسو بې ساری ځایونو ته هدایتوي او کنه؟ «جیم ران»
 - ستاسې د ذهن هر فکر او هر تصور، عمل او اقدام زېږوي او په تدریج سره په یوه فکري واقعیت بدلېږي... فقر او بدایتوب دواړه ستا له ذهنه سرچینه اخلي، وګورئ چې ستاسو په ذهن کې څه تېرېږي؟ «باب پراکټر»

د فکر بډایینه او د فکر شتمني په اړوند داسې ډېرې نظریې شتون لري، خو اساسي خبره دا ده چې د افکارو شتمني کې تمرکز هم خورا مهمه ونډه لري او جامع فکر او لید د ذهن پراخېدو لپاره اړین ګڼل کېږي، همدارنګه تر څنګ یې ډېره مطالعه هم رول لري. بڼا شتمن فکر ستاسو له ذهن، لوړ فکر، مثبت لید، مطالعه او د موخو تکل سره پراخېږي.

نه بريالی يې!

عقل، علم، عمل، اخلاص او ادب د يو بريالي انسان سترې نښې دي، چې د دنيا او اخرت هوساينه پرې ترلاسه کېږي. دا چې هغه کسان په خپلو کارونو کې بريالي نه دي، دا ددې معنا نه ورکوي چې هغه کسان نوموړي پنځه فکتورونه نه لري، بلکې کېدای شي پورتنی ځانګړنې ولري خو د عمل جامه يې نه ګرځوي. له يو کار څخه وروسته برياليتوب هغه احساس دی چې زموږ هيلې هر کله ژوندۍ ساتي او د راتلونکي په خوبونو کې د تصور په ټال مو زنگوي.

ښاغلی وين ډاير داسې انگېري، (ډارونکي او شکي افکار، زموږ کارونه له زړه نا زړه توب او تزلزل خواته مخامخ کوي. دا ډول افکار له ذهنه ووينځي او برياليتوب په خپل وجود کې احساس کړي.) د بريا رسېدو لپاره تکل او اراده اساسي توکي دي چې موږ خپل موخې پورې رسولای شي.

برياليتوب د موخو لپاره شرط دی خو ځينې ارکان لري چې بايد مسلسله تعقيب شي، يو کار لومړی بايد پيل کړو، فکر پرې وکړو، وې شنو، پلان ورته جوړ کړو، هڅه ورته وکړو، عملاً لاس په کار شو، که ماته مو وخوړه نو يو ځل بيا لاس په کار شو، له کاره بايد لاس واخلو، ستړيا ونه منو نو خامخا د بريا مزه څکلی شو. پورتنی عناصر هغه شرطونه دي چې د برياليتوب خواته موږ بدرګه کوي، احساس راکوي چې ورو ورو خپل هدف ته رسېږو او خپل هيلو ته ډېر نژدې شوي يو. د کاترين پانډر نظر هم را اخلو چې د برياليتوب په اړوند څه ليکي؟ (کله چې تاسې خپل ځان بريالی او موفق تصور کړئ؛ مهمه نه ده، چې سل په سلو کې منطقي فکر وکړئ، يوازې لوی فکر وکړئ، همدارنګه په ژوند کې د هر ډول برياليتوب او کاميابۍ د جذبولو لپاره هېڅکله دا فکر مه کوئ، چې زه خو فقير او بې وزله يم، د خدای ج مهربانۍ له مخې حساب وکړئ، په پرېمانۍ فکر وکړئ او فرصتونه تعقيب کړئ.) انشاءالله بريا ترلاسه کولی شو.

انعطاف

هر انسان بايد په خپل ژوند کې انعطاف منونکى وي، ځکه انعطاف او د نورو نیمګړتیاوو څخه تېرى لامل ګرځي چې اړیکې ټینګې پاتې شي. انعطاف د لویو او رښتینو سړیو کار وي. هر څوک باید د صبر او حوصلې خاوند وي، ځکه صبر او حوصله انعطاف رامنځته کوي او انعطاف لامل ګرځي چې د کالونو پېښه یانې څخه موږ وژغوري.

د یو بل نه منل او د خبرو نه زغم د شیطاني وسواسو کار وي، نو واقعي مسلمان هغه دی چې انعطاف لرونکى او د هرې خبرې پر وړاندې گذشت او تېرى ولري چې هر رهبر باید یاده ځانګړنه په خپل وجود کې مینده کړي.

څوک چې انعطاف لري، نو هغه باندې تل خلک رامت وي او ښه نیکې مشورې ترې اخلي، ولې؟ ځکه چې خلک هاغو کسانو باندې رامتېري چې نیکي یې پر وجود کې نغښتې وي او د ښو ځانګړنو خاوندان وي نو باید هر څوک په خپل ژوند کې د انعطاف او د نورو وړو نیمګړتیاوو پر وړاندې تېرى او گذشت وکړي او تل ښوونکي واوسي ځکه زموږ خالق ډېر ښوونکى ذات دی.

انسان او ژوند

انسانان د خپل اصلي استوگنځي څخه را جلا کېږي او د فاني نړۍ له ازموينې څخه وروسته بېرته د خپل اصلي سټې ته ورگرځي. کله چې انسان فاني نړۍ ته سترگې پرانېستي له مودې وروسته ځېنې پوښتنې را ولاړېږي، چې بايد هغو ته مقنع ځواب ورکړل شي، لکه: موږ د څه لپاره پيدا شوي ياستو؟ څه بايد وکړو؟ يانې موخه مو څه ده او بېرته چېرته ستنېږو؟ که ددې پوښتنو په ځواب کې بريالي شولو بيا د ژوند په ازموينې کې نورې لارښوونې هم په سترگو کېږي چې بايد ورته د حل لاره وپېلې شي. د فاني نړۍ په ژوند کې ازښتونه، حق و حقوق او موخه د سختو کړاونو په ترڅ کې ترسره کېږي، چې ځينې په پام او ځينې په پټو سترگو ترې لاروی شي. تلونکې دنيا د ابدي دنيا يوه لويه ازموينه ده چې دا ازموينه د مستقيمې او غېرې مستقيمې لارو باندې وېشل کېږي. د مستقيمې لارې پلويان ابدي دنيا سمبالوي او د غېرې مستقيمې لارويان يوازې شتمني د ښو په څوکو دروي او د ابدي دنيا سودا نه کوي او په سترگو يې توره پرده راوځړېږي. انسان د مستقيمې لارې په ودانولو کې بايد منل شوي اصول پلي کړي، د اورېدلو توان پيدا کړي او د اورېدلو تر څنگ ځان وپوهوي، همدارنگه د اعتقاد او عمل پورېو ته دې منگولې ورځنې کړي. بلافاصله فاني نړۍ د ابدي دنيا لپاره يوه توبښه ده لکه د عبدالرحمان بابا دغه بيت:

ښه ده ښه ده دا دنيا

چې توبښه ده دې عقبا

- شفقت او مهرباني:

زړه سواندۍ او مهرباني په ژوند کې د هر انسان لپاره ډېر اړين دي چې بايد ورته پام وکړي. ژوندي موجودات د ژوند کولو حق لري او يوازې مړينه يې د الله تعالی په امر باندې ترسره کېږي. ما يو وخت د نصير احمد احمدي د جو جو په ناول کې د ژوند ډېر درسونه زده کړل چې له هغو نه يو هم شفقت دی، يانې د مهرباني په ترسره کولو کې له هر ژوندي موجود سره بايد ښه چلند وشي. ليکلي

ؤ (يو حيوان غره بري، زما په فكر انسان تر هر څه مضر او خطرناک دی، يوازې خپل ځان ته اهميت ورکوي، دا نه وايي چې د ځمکې نور موجودات هم د ژوند کولو حق لري او که نه؟) ځينې بيا دا وايي، تر هغو چې ضرر ونه رسوي ضرر به ونه وينې، لکه د پښتو دا مشهور مثل (چې شمال نه شي ونه نه ښورېږي). خو نه! شفقت او مهرباني د هر څيز پر وړاندې د سنت لاره او طريقه بلل کېږي، چې بايد پلي شي.

- اخلاص او باور:

د ژوند په پړاونو کې يو هم اخلاص دی چې هر انسان ورته اړتيا لري. اخلاص په هر کار کې ډېر اړين دی چې ددې کرښې په ترسره کولو سره باور لاسته راځي. د ژوند کوم ماموريت چې د هر څه لپاره موږ ته راسپارل شوی وي په پای کې همغومره مفاد (گټه) ترې غښت کېږي او ددې داعوه کولی نه شو چې بايد ډېر راغښت شي. د احمدي صيب په ناول کې بل درس د اخلاص او باور دی. (معلمان ټول په يوه خوله ول، پنځه زره افغانۍ يې کمې گيلې، ويل يې چې په دې تنخوا ستوني نه شو ورته خپروولای، خو د سر معلم دليل دا ؤ چې دوی په زوره نه دي راغلي، تنخوا مالومه ده، که يوه وي، که سل، دوی منلې، نو بايد چې د زره له اخلاصه درس ورکي). نو د ژوند په معاشرت کې که اخلاص وي نو اړينه نه ده چې په هر کار قسم او قران ياد شي. اخلاص سره جوخت باور هم رامنځته کېږي.

- ارزښت:

تر هغو چې ارزښت ورنه کړو ارزښت به ونه وینو؛ د ارزښت ساتلو لپاره بايد منل شوي اصول را وسپرو چې پر مختللي ټولنه هم دا کرښه له مونږه غواړي. فرهنگ او ټولنه ارزښت غواړي، همدارنگه د ټولنې ښځينه قشر ارزښت سره مينه لري. ښځينه قشر ته ارزښت ددې مانا ورکوي چې موږ راتلونکي نسل روزو. د غرب فرهنگ ښځينه قشر اکثره د سوداگريزو او د جنسي په گټو استعمالوي او د کلي وگړي ښځينه يوازې د کور خادمه او د ماشومانو ماشين بولي خو د اسلام

مقدس دين بيا نو ښځينه کهول ته ارزښتونه او اصول ورپېژني، چې ښځينه کوم رول په ژوند کې لوبوي.

په ياد ولره!

په ياد ولره؛ هغه گړنه ده چې هر څوک بايد خپل ځان څخه دا وپوښتي چې په ياد ولره يوه ورځ به خپل ارمانونو ته ورسېږي، په ياد ولره چې يوه ورځ به ستونزو ته ماته ورکړي او د بريالار به ومومي. کله چې ستر شولو نو بايد په ياد ولرو چې شخصيت مو هم بايد ستر شي، ولې؟ ځکه چې په شخصيت جوړوونه کې او د ژوند په پړاونو کې ځينې اصول شته دي چې که هېر مو وي بايد په ياد يې راولو او هغه ته د ارزښت په سترگه وگورو. مثلاً: د خبرو پر مهال نه ډېر ورو او نه ډېر لوړ وغږېږو، بلکې بايد په اوسط ډول خبرې وکړو، بايد په ياد ولرو چې ژوند له هدف سره ښکلی ښکاري نو بايد تکل او هيله مو له لاسه ورنه کړو، په ياد ولره! د نورو درناوی وکړه چې ستا درناوی وشي، په ياد ولره! چې د ژوند په هر پړاو باندې بايد فکر وکړو او د طبابت، مديريت ځانگړتياوې په خپل وجود کې وموندو او تل د رهبر په ډول واوسو.

د ستونزو حل کول بايد موږ ته عادي وي او تل بايد خپل ستونزې وخورو. جکسون براون وايي: (په ياد ولره، درناوی او احترام ټول کسان تر تاثير لاندې راولي او په ياد ولره، چې په ځينو وختونو کې سکوت تر ټولو ښه ځواب دی.) په ژوند کې ځينې ارزښتونه شته دي چې بايد په ياد يې ولرو، ځکه همدا ارزښتونه لامل گرځي چې هر انسان سر لوري کړي او هېرېدل يې جنون او څېر مخي خواته بيايي. که په هر موقف کې ياستو نو بايد د خپل د موقف احترام وکړو او دا بايد په ياد ولرو چې زه اوس پروني کس نه يم...

بیا ځلې پرواز

په لویه دښته کې د تکل لپاره لوړې او ژورې یانې هوساینه او ستونزې د موخو رسېدو لپاره یو اصل گڼل کېږي، چې باید د زغمېدو لپاره یې سره سینه او ټینګ ټټر ورته ولگوو. هر تکل د یوې ټاکلې او ځانګړې موخې لپاره یون مومي، چې د بریالي کېدو لپاره یې ماته، ستونزې، ټکر او د لارې ډېرې خامخا په مخه را درومي. د هر تکل او هدف ته رسېدو لپاره په لوړه او پوره کچه باندې بریا نه ترلاسه کېږي او ماته ورسره ذاتي او په طبیعي ډول مل وي خو بیا دا ددې مانا نه ورکوي چې موږ د یوې موخې بریا لپاره ماته وخوړه، بلکې د بیا ځلې پرواز لپاره د یوې بلې زاوېې له خوا لید کوو او د لیمو له ترشو اوبو څخه خوږې اوبه جوړه و.

د بیا ځلې پرواز لپاره موږ باید ډېر په دقیق توګه ګام پورته کړو او داسې هنر نه کار واخلو چې د شادو له منګي نه؛ شاد هم را واخلو، خو موچۍ مو ونه چيچي او منګی هم مات نه شي، نو په داسې توګه بیا کولی شو چې د خپل د ماتې موخې لپاره بیا ځلې پرواز وکړو خو د پرواز او یون لپاره باید دا ځلې د وسپنې هوډ او ارادې له ځان سره ملګري کړو، همدا شان دقت او د فکر پاملرنه مو هم هېره نه شي. یوه خبره باید هېڅکله هېره نه کړو چې د هرې بریا سره ماته نغښتې وي خو د هرې ماتې په پای کې بریا شونې بلل کېږي او دا بیا د تکل او موخې د بیا ځلې پرواز په هڅو پورې تړاو نښدي. تقلید د نورو له کړنو څخه په یون او تکل کې ښه نه ګڼل کېږي او تل باید زه، زه واوسم او ته، ته! خو د نورو له تجربو څخه باید عبرت واخلو. د بیا ځلې پرواز په پرېکړو کې دقیق، رښتوني، ښه مثبت لید ولرو، هوډ او اراده مو باید له وسپنې څخه وي او باید په دې باندې عقیده ولرو چې هرې تورو شپو پسې رڼا مله وي خو هېڅکله ناهیلې کېږو نه؛ ځکه چې راتلونکي په راتلو دی او همدا سختي او ستونزې مو زړه لکه کانې غوندې کلکوي او د بیا ځلې پرواز په ترڅ کې د تېرو ماتو له تجربو څخه ګټه پورته کوو.

تجسس

هر انسان بايد څېړونکى وي او د خپل د ژوند موخې بايد وڅېړي. دا چې لت انسان څومره شاته پاتې دى، ايا توپير يې کېږي؟ بلکل! لت انسان دې يو ځلي بايد خپل شا بگړوند ته نظر واچوي او بيا د خپل ځان سره فکر وکړي چې ايا ما په خپل ژوند کې پرمختگ کړى دى او که نه؟ ايا زه جامد يم او که مايع؟ يا که زه خپله نه غواړم چې حرکت وکړم! وروسته له دې د روان او تم توپير دې وکړي چې د روانېدو په حالت کې څومره مختگ کوم او د تمېدو په حالت کې څومره بدلون کولى شم. کله چې دا پوښتنې له ځان سره ځواب شي نو د پرمختگ لار موندلې شو. بل دا چې لت انسان دې خپل مخې ته هم نظر وکړي او ځان څخه دې پوښتنه وکړي چې ايا زه د زمان له تحولاتو سره سم روان يم او که نه؟ څومره کسان له ما نه مخ ته تللي او که نه زه مخ ته تللى يم؟ کېدای شي نور له ما نه دومره مخ ته تللي وي چې د رسېدو لپاره يې کالونو کالونو وخت ته اړتيا ولري، نو بايد لاس په کار شم.

همدا تجسس او د موخو څېړنه د هر انسان يو برجسته صفت بلل کېږي چې بايد هر انسان دا خواص په خپل ځان کې پيدا کړي او تل په تجسس کې واوسي، توپير نه کوي، که په هره برخه کې وي، بهتره دا ده چې د ژوند د رڼايي په لور تجسس وشي، د علم په لټه کې تجسس وشي، د ژوند د اسانتياوې په پار تجسس وشي او د موخو تکل لپاره تجسس اړينه ځانگړنه وبلل شي نو خامخا په خپل ژوند کې بريا ترلاسه کولى شو.

د حضرت محمد (ص) حديث دى چې تاسو په يو کار باندې ژر لاس مه پورې کوئ، بلکې تجسس او څېړنه پرې وکړئ، ښه او بد يې ورته را څرگند کړئ او وروسته له هغه يو عادلانه تصميم پرې ونېسئ.

بدلون

ژوند لکه د سمندر څپو غوندې لوړې او ژورې لري، کله سمندر په سکون سره وړې څپې اړوي او کله هم په مستۍ سره څپې د سمندر پر خنډو وړ واوړي او دا په طبيعي توگه همداسې دوام مومي. د انسان ژوند هم لکه د سمندر څپو غوندې لوړې او ژورې لري او همدارنگه د انسان له پيدايښت نه را پيل د ژوند تر نورو پړاونو پورې انسان له ژوند سره په تحولاتو کې وي خو يو شان پاتې کېدل يې بيا د ژوند مانا نه ورکوي نو انسان بيا پر جسم او بې روح وجود غوندې بلل کېږي.

الله تعالى خپلو مخلوقاتو يانې انسانانو ته د ژوند جلا تحولات ورکړي دي او هر انسان يې بېل خوی او رنگ کې پيدا کړی او انسانان هم يو بل غوندې نه دي، يانې لکه پنځو گوتو غوندې يو شان نه بلل کېږي، بلکې توپير لري. په ژوند کې د انسانانو رنگونه او قدونه داسې دي لکه د ونو په شان؛ چې ځينې ونې خوږې مېوې او ځينې هم تريخې مېوې کوي، يانې ځينې ونې لنډې او ځينې هم اوږدې پيدا کېږي، چې په رنگونو کې يې هم تحولات وي نو هر انسان بايد د خپل د ژوند رهبري وکړي او د خپل د ژوند يو بريالی مدير واوسي، ددې خبرې مطلب دا دی څنگه چې خلق شوي ياستو بايد همغسې ژوند وکړو، که د وجود رنگ مو تور دی نو بايد د سپينېدو په هڅه کې ونه وسو، ځکه موږ بيا د الله تعالى په پيدايښت کې توپير راولو او که سپين رنگ ولرو نو بيا د غم رنگ په لټه کې ونه وسو، ځکه څنگه چې ياستو بايد همغسې ژوند وکړو خو هېره دې نه وي چې د انسان د پيدايښت بدلون د مخلوق په لاس کې نه، بکلی د خالق په لاس کې وي.

دا خو د انسان د پيدايښتو تحولات شو خو د ژوند تحولاتو په هکله يادونه مې ځکه وکړه چې بايد هر انسان د ژوند پړاو سره سم تغير منونکی واوسي او د ماشوميزم له اېديا څخه ځان وژغوري، ځکه د ژوند هر پړاو بېل اېديا او خوند لري نو د ژوند له تحولاتو او پړاونو سره موږ بايد تغير منونکي، شخصيت

منونکي او فکر منونکي واوسو او همدارنگه د ژوند له څپو جوخت خوځښت او بدلون وکړو.

خو ښاغلی شکسپیر بیا وایي: (له ژوند څخه د خوند اخیستلو لپاره باید لږ ناپوهه هم واوسو.) بڼا زموږ له ډلې څخه هېڅوک هم بې شخصيته نه دی خو د ژوند د تحولاتو لپاره زه، زه یم او ته، ته؛ همدا شان ژوند د انسان له پیدایښت سره سم او د انسان تر مرگه پورې په تحولاتو کې وي او دا بیا یو طبیعي خبره بلل کېږي، چې ژوند ورځ تر بلې په بدلون کې کوي، باید موږ هم ورسره تغیر منونکي واوسو.

تقدیر

کله چې انسان فاني نړۍ ته سترگې وغړوي نو د انسان له پیدایښت سره جوخت د الله ج په امر د پرېستو په واسطه د نوموړي تقدیر هم ورته وټاکل شي. د تقدیر په اړوند پوښتنې گيچ کوونکي دي ځکه مثبت او منفي کړنې بیا هم تقدیر پورې تړاو لري، یانې یوې پوښتنې نه، بلکې څو پوښتنو زما فکر گيچ کړی، که موږ پورتنۍ خبرې باندې سوچ وکړو نو بې له شکه چې د انسان له پیدایښت سره سم نوموړي ته تقدیر لیکل شوی ده، له دې خبرې دا راڅرگندېږي چې زمونږه کړنې تړلي په تقدیر باندې دي، یانې واک مو د تقدیر صاحب سره ده؟ زما ټوله خبره په دوو اندونو باندې راڅرخي، فرض کوو؛ مونږه په یوه مزل کې روان یاستو، چې په مختگ کې لوړې او ژورې لیدل کېږي، که مونږه شا تگ وکړو، کېدای شي تقدیر به مو همداسې غوښتې وي، خو که مونږه لوړې او ژورې طی کړې او مختگ مو وکړ شاید بیا هم خبره تقدیر پورې نغښتې وي، لنډه دا چې په شا تگ او په مختگ باندې کړنې تقدیر پورې انحصاري ښکاري ځکه واک له موږ سره نه ده او خبره ټوله تقدیر پورې تړلې ده، خو همدا تقدیر بیا د موږ او پلار په دعا باندې بدلون موندلی شي.

- تقدیر ته مثبت لید لوری:

ځینې کسان شته دي چې په کور ناست وي او لوړ خیالونه په خوب کې ویني، هغوی عقیده لري چې څه به مو په قسمت کې وي، همغه به کېږي. د الله تعالی په اسماوو کې یو نوم رازق دی چې الله ج پرته له انسانانو نور موجودات او مرغانو ته هم رزق ورکوي خو په ځاله کې یې نه ور اچوي، بلکې مرغان د خپل په هڅو سره د خپل ټاکلي روزي ته ور رسوي. بڼا که موږ خپل تقدیر ته مثبت لیدلوری ورکړو او لاسونه مو ورته رابډ وهل، یقیناً چې بریالی یاستو.

- غوښتنه او هلې ځلې:

الله تعالی خپلو بنده گانو ته ویلي دي چې له ما نه سوال وکړئ، زه به حتمن ستاسو سوالونه قبلوم، کله چې الله ج زمونږه د حق سوالونه پوره کوي نو ولې په هر

کار کې له الله ج مرسته نه غواړو؟ باید د هر بریا لپاره لاسونه هغه رب ته لپه شي چې زموږ خاموشه او هره کړنه اوري او ویني، نو کله چې غوښتنه مو له الله ج وکړه او الله ج زموږه غوښتنه ومنله، د غوښتنې ترسره کېدو لپاره باید هلې ځلې وشي، ځکه الله ج بېرته خپلو بنده گانو ته په ډاگه کوي، چې تاسو حرکت وکړئ، زه برکت پرې اچوم. خبره څرگنده شوه چې د ټاکلي تقدیر لپاره باید مثبت لیدلوری او د غوښتنو پوره کېدو لپاره باید هلې ځلې وشي.

نقال اندونه

هر انسان بايد خپل په ژوند کې خپلواک واوسي او د نورو تر اغېز لاندې ژوند ونه کړي. دا د ژوند دستور دی چې لوړ فکرونه بايد مطالعه شي خو د نورو کرکټرونو کاپي کول بيا د خپل د طبيعي ژوند موخه او هدف له لاسه ورکول دي. نقال يا هم له نورو څخه نقل کول د خپل ژوند پايښت مانا ورکوي او ورو ورو زوال خواته درومو نو ځکه ښه به دا وي چې خپل په پښو ودرېږو او خپل د ژوند لاره او تگلاره وڅارو، د تنقيد په اړوند محمد صديق پسرلي داسې الفاظ پېيلې دي.

نورو پسې تگ سړی خړ مخی کړي
گرد د لارې وگوره د شپون په مخ

پسرلي صيب په پورتنۍ بيت کې دا موږ ته په ډاگه کوي چې د نورو پسې تگ او ناخپلواک کېدل سړی بې هدفه کوي او تل به له نورو پسې تگ کوو او داسې عمل هغه شپون ته به ورته وي چې د رمو پسې تگ کوي او تل يې په مخ باندې مړې خاورې پرتې وي، چې په داسې توگه زموږ د ژوند ځاني هدف له موږ څخه ورکېږي او تل به همداسې د نورو موخې څارو.

د فکر لوړوالی او ټيټوالی د مقام درجې پورې نه اړوندېږي. دا چې ځينې کسان فکر کوي چې يوازې پيسه داره کس تل ښې خبرې کوي او د لوړ فکر خاوند به هم همدا وي، ځينې بيا داسې وي چې سترگې يې پيسې پټې کړې وي چې د لوړ او ټيټ توپير کولی نه شي، غريب او بې پيسو کس د فکر خاوند نه بولي، خو يو بې فکره او د سپکې خولې خاوند چې پيسه داره وي نو بيا هم ژبور او هم فکرمن وبلل شي، خو نه! داسې نه ده، ټيټ فکر يوازې په ټيټو کې نه وي، زيات داسې کسان شته چې لوړ پوري او شته من وي خو يو ذره د فکر تحليل هم ورسره مل نه وي. ځکه پسرلي صيب وايي:

ټيټ فکر تنها نه وي په ټيټو کې
ډېرې کړې لارې خو هم غر لري

جوړښت که خوځښت؟

جوړښت د يو کار تنظيم، ترتيب او پلاټ ته ويل کېږي چې د يو کار خاکه هم ورته ويلی شو خو خوځښت بيا د همدې پلاټ هغه کرڼه ده چې څنگه او په کوم روش باندې يې پيلولی شو. هر کار او فعاليت په لومړي سر کې جوړښت ته اړتيا ويني چې بايد د خپل تر حده پورې پرې کار وشي. جوړښت موږ ته د يو کار خاکه راڅرگندوي، چې څنگه کولی شو لومړی د يو کار ساختمان ترتيب او تنظيم کړو؟ کله چې موږ په دې باندې وتوانېدو، چې د يو کار موخه وټاکو او په لږه او ډېره موده کې د هغه جوړښت ته د پای ټکی کېږدو نو بيا دلته اړتيا ليدل کېږل چې خوځښت څانگې ته مراجعه وکړو، ځکه د جوړښت څخه وروسته موږ د يو کار د برياليتوب لپاره خوځښت ته اړ يو، چې خوځښت بيا زموږ د کار فعاليت را څرگندوي او د خپل له ځان سره د بريا کچه په سمه توگه تحليلولی شو.

د جوړښت او خوځښت سوژه مې ځکه د ليکلي بني باندې راوسته او همدارنگه په لومړي سر کې د هغوی په توپير باندې وغږېدم، ددې لپاره لوستونکي په لومړي گام کې د جوړښت او خوځښت توپير وپېژني او وروسته په دې باندې پوه شي، چې په بريالي ژوند کې څنگه کولی شو چې يو فعاليت په جوړښت او خوځښت باندې پيل کړو؟

په کره توگه موده يې راته څرکنده نه ده خو د ورځو نه يوه ورځ وه چې د تېلفون له لارې يو ملگري سره مې د ليکوالي او د کتاب چاپېدنې په اړه بحث وکړ، له ډېر تحليل نه وروسته د خبرو نتيجه يې دا وه، چې هره ليکنه بايد ژر ونه ليکل شي او هر کتاب بايد ژر چاپ نه شي، ځکه نوموړي د خوځښت نه جوړښت باندې ډېر تاکيد کاوه او همدارنگه ويل يې، داسې ليکنه او کتاب بايد چاپ شي چې د لنډ مهالې لپاره نه، بلکې د ژوند تر پايه پورې ژوندی واوسي. بلکل! دا ثابته او ولاړه خبره ده چې بايد په ژوند کې داسې کار ترسره شي چې له ذهنونو څخه

ژر بهر ونه وځي خو په کره توگه هر فعالیت او خوځښت د ستایلو وړ دی، ولو چې لنډ مهاله وي که اوږد مهاله...

په هر صورت هره لیکنه باید ژر ولیکل شي چې په داسې توگه خوځښت ته تېزښت ورکوي او د هر جوړښت له پای سره خوځښت اړین کار دی، ځکه همدغه خوځښت ده چې د جوړښت د بریا کچه را څرگندوي او خطا گانو ته د پای ټکی ږدي، یانې داسې نه شي کېدای چې د ژوند زیاته برخه په جوړښت باندې وتړلو، ځکه بیا به د جوړښت وړتیا راسره ډېره وي خو د خوځښت توان به هغومره راسره مل نه وي او تل به په هر کار کې زړه نا زړه یو، نو ددې لپاره د ژوند هر جوړښت سره جوخت خوځښت هم اړین دی نو همدغه د جوړښت خام او لومړي کارونه دي چې مونږ بیا د خوځښت لوړې پوړیو ته رسوي.

څنگه کولی شو په یوه څانګه کې کار پوه واوسو؟

ددې لپاره چې موضوع مو لا ښه روښانه شي او څنگه کولی شو په یوه څانګه کې تکړه متخصص واوسو نو د ادبیاتو په اړوند بحث کوو!

۱- په ادبیاتو وپوهېږه!

ادبیات هم د نورو علومو په څېر یو علم بلل کېږي چې د هنر په لمن کې پروت ښکاري. هنر په ادبیاتو کې ښکلا رابرسېره کوي چې په لوستلو یې په ذهن کې یو ښکلی انځور پرېږدي، هغه تصویر چې هېرېدونکي نه وي. ازاد هنر په نورو علومو کې نغښتی دی او ښکلی هنر بیا ادبیاتو سره تړاو لري نو ځکه ادبي لیکنې له نورو سره توپیر او په لوستلو کې جذابیت او لېوالتیا لرونکي وي. (ادبیات د ادب جمع د زیرکۍ او هوښیارۍ په ماناوو کارېدلې ده او همدارنګه ادبیات یو ژبني هنر دی چې واقعونه په ښکلي او جذباتي رنگ کې وړاندې کوي او د انسان استتیک غوښتنو ته ځواب ورکوي.) ژبني هنر همغه تحریري ادبیات بلل کېږي چې د خپل په غېږ کې رنګا رنګ هنرونه یې کارولي دي او د انسان استتیک لکه عاطفه، حواس او نورو غوښتنو ته ځواب ورکولی شي.

۲- ادبیات زده کړه!

ادبیات د یوه انسان کرکټرونه راسپړلي او د چلند په ډګر کې د سمون هیله ترې کوي. بڼا یو ښه فلم یو ښه ممثل ته اړتیا لري همدا شان ادبیات هم یو ښه ادیب ته غېږه پرانېستې وي، تر څو د اړوند فکټورونو په ترسره کولو باندې غېږ ورته ټینګه کړي. پورته مو یادوونه وکړه چې ادبیات د ادب جمع بلل کېږي نو دلته په خپل مسلک کې د تخصص په اساس ادب له استتیک (ښکلا پېژندنې) نه سربېره د کرکټر یا چلند نه هم بحث کوي چې د ستر پیغمبر حضرت محمد (ص) د سیرت په لوستلو کې خورا ګټور تمامېږي.

۳- د ادبیاتو اړوند کتابونه مطالعه کړه!

دا خو ښکاره خبره ده چې د اړوند تخصص په ترڅ کې د يادې څانگې طبعاً کتابونه مطالعه کېږي چې ددې کړنې په ترسره کولو کې مالومات پراخېږي او ذهن مو نوي څيزونه پېژني او راسپړي. نو اړينه برېښي چې د ادبياتو اړوند کتابونه؛ لکه نړۍ ادبيات، پرتليز ادبيات، ادب پېژندنه او نوره ازاده او مقیده مطالعه بايد وکړل شي چې زمونږه پوهه پرې لوړېږي او د پوړيو په فاصلو کې گام ورو ورو وړاندې روانېږي. د ادبياتو مطالعه د يوه اديب لپاره لازمه ده چې د خپل څانگې خورا کتابونه ولولي، ځکه په راتلونکو کې ورته گټوره ښکاري.

۴- ادبياتو سره مينه ولره!

مينه او ذوق د هر مسلک لپاره اړين شرطونه دي، ځکه په کوم مسلک کې چې مينه نه وي نو د زړه سوړ والى هم په کې ليدل کېږي. هر هنر ذاتي نه دی چې نسل په نسل پاتې شي، بلکې کسبي بلل کېږي، يانې که يوه کورنۍ له ادب سره ډېره مينه ولري خو که د کورنۍ يو غړى هم علاقه له ادب سره ونه ښايي نو کورنۍ نه شي کولى چې نوموړى کس دې ته اړ کړي تر څو ادبيات ولولي يا هم مينه ورسره پيدا کړي، دا يو ناشونى کار دی، ځکه ذوق او مينه نوموړي پورې اړوندېږي نو خامخا ټاکل هم د هغه په واک کې وي. دا اوس څرگنده شوه چې په کوم برخه کې علاقه وي نو ښه پای مومي، همدارنگه ادبيات او نور مسلک هم سختې مينې ته اړتيا لري، ځکه مينه مونږه اړ کوي چې يادې څانگې کې لېوالتيا پيدا کړو.

۵- ادبي بحثونه او مقالې وڅاره!

د ادبي بحثونو لپاره په غونډو کې ونډه موږ سره مرسته کوي چې نوي مسايل د ادبياتو په برخه کې خپلې حافظې ته وسپارو. کله چې موږ غواړو په يوه څانگه کې کار پوه يا متخصص ووسو نو اړينه ده چې د مطالعې ترڅنگ په ادبي بحثونو او غونډو کې خورا ونډه واخلو، ځکه ډېرى څيزونه رامنځته کېږي چې کېدای شي نوي به مو اورېدلي او لېدلي وي، همدا شان د مقالو څارل په تخصص کې را سره مرسته کوي چې داسې نوي څيزونه وموندو چې تر اوسه پورې به مو، نه په

کتاب او نه په کوم علمي بحث يا غونډه کې اورېدلې وي، بڼا ځينې معتبرې مقالې بايد ولوستل شي چې نوي موضوعات په خپل لمن کې خامخا لري، چې طبعاً ورسره ذهن مو پراخېږي.

۶- لیکوال سره لېوالتيا پيدا کړه!

لیکوال سره لېوالتيا ددې لامل کېږي چې يو کتاب ډېر په مينه ولولو او د لیکوال له لېوالتيا څخه وروسته لیکنې خوندورې برېښي او د ذهن جذبيت هم په کې نغښتی وي. زه د هر لیکوال لیکنې نه خوښه وم، ځکه هر لیکوال د ښه لیکلو هنر نه لري خو زه هغه لیکوال سره مينه لرم او د لیکنو لوست لېوالتيا یې راسره وي، چې په لیکنو کې یې روانتيا نغښتې وي، نه پېچلتيا؛ ځکه د يوه ښه لیکوال د لیکنو مطالعې نه وروسته موږ ته د لیکلو انگیزه رابښي او اړ کېږو چې موږ هم په راتلونکي کې يو څه ولیکو نو هر لوستونکی بايد د خپل د خوښې لیکوال وپېژني.

۷- ورځني لیکل!

څنگه کولی شو چې کار پوه واوسو؟ ددې موضوع د روښانولو لپاره مو ادبيات بحث وټاکه نو یادوول یې اړین برېښي، ځکه چې ادبيات له لیکوالۍ سره خوندي دی، ادبيات موږ ته د لیکوالۍ هنر راښيي، څنگه کولی شو ښه لیکنه وکړو، کومه زاویې په نظر کې ونیسو، د جملو تړل، روان گراف او نور... دلته خبره د لیکوالۍ تسلسل وه، چې هره ورځ لیکنه د لیکوالۍ هنر زیاتوي. دا یوه مالومه خبره ده چې هر کار په تمرین او مشق سره لوړېږي او همدارنگه هنر هم ورسره ورو ورو زده کېږي نو ورځني لیکل د ښه لیکوال تعبیر کولی شي.

۸- وړاندوینه او ویناوالي!

په اوسني عصر یانې په یویشتمه پېړۍ کې ټکنالوژي خورا پرمختګ کړی دی چې موږ له ټولې نړۍ سره وصلولی شي، له دې خبرې مې مطلب دا ؤ چې اوس موږ ډېر په اسانه لاره د خپل نظریات نړۍ ته وړاندې کولی شو. پخوا به مو د خپل نظر تر یوې غونډې پورې محدودېده، خو اوس اړ یو چې د خپل نظرونه د

ټکنالوژۍ له لارې تر نړۍ ورسوو. د نظر شریکول زموږ ادبي شعور لا زیاتوي او د سبا لپاره په لویو غونډو او مجالسو کې په یوه ټاکلي موضوع بحث کولی شو. یوه بله وړاندوینه دا وه چې زموږ ذهن هغه منگي ته ورته دی چې یو کس په کې دوه ډوله پیسې وړ اچوي، لومړۍ اوسپنیزې او دویمې بې کاغذي دي، طبعاً ښکاره خبره ده چې اوسپنیزې پیسې کم ارزښته دي او د کاغذي پیسو ارزښت لوړ برېښي، یانې باید موږ هم د خپل ذهن ته با ارزښته څیزونه وسپارو، چې د ذهن په ډکېدو او په گټه اخیستلو کې ارزښتمنه تمام شي.

همداراز د ویناوالي فن زموږ د پوهې لپاره ډېر مهم ټکی دی، ځکه که مونږه ډېره پوهه ولرو او ویناوالي فن مو زده نه وي نو نه شو کولی چې په ادبي بحثونو کې ونډه یا د خپل نظر شریک کړو نو بیا د پوهې تر څنگ د ښه ویناوالي فن اړین دی چې څنگه کولی شو مقابل لوری د خپل له پوهې څخه اغېزمن او وپوهاوو.

۹- د ادبیاتو پوهنځی ولوله!

هر لیکوال او هر شاعر پرته د ادبیاتو پوهنځۍ لوست څخه خورا ستونزې په یادې څانگې کې لري. د ادبیاتو پوهنځۍ موږ نه یو ښه ادیب جوړولی شي او د خپل په هر مسلک کې پرته له پوهنځي او تخصص نه؛ که موږ هر څومره مهارت ولرو خو بیا هم بې مهارته یادېرو یا د خپل ستونزې په یادې څانگې کې خامخا لرو، ځکه په ادبیاتو کې هغه څه لوستل کېږي چې د یوه ادیب شعور اوج سلنې ته رسولای شي، یا په ادبیاتو کې د هغه اړوند موضوعات یا مالومات تدریس کېږي چې په لوستلو یې هر څوک یو ښه ادیب جوړېدای شي او هر اړخیز تخصص د خپل له څانگې لاسته راوړلی شي، نو د ادبیاتو پوهنځۍ لوستل یا د هر مسلک د مهارت لوړېدو لپاره د هرې پوهنځۍ لوستل د تخصص په برخه کې تکره کارپوه رومي.

- د بحث اغېزمنتیا لپاره مو ځکه یو مسلک وټاکه او د هغه په اړوند مو شمېره وار بحث وکړ چې موضوع لا ښه څرگنده شي، چې په یوه مسلک کې ښه کار پوه باید کومې مرحلې طی کړي نو تاسو که په هر مسلک کې یاستی نو یادې مرحلې په خپل مسلک کې خامخا عملي کولی شئ.

خیال او تصور رامنځته کړئ!

- خیال

خیال د هر انسان لپاره یوه بله غیر حقیقي او نه لمس کېدونکې نړۍ ده چې هر انسان ددې نړۍ جوړول غواړي، خو ګواکې ناشونې رابربښي. خیال ناخود اگاه د هغو هیلو وزرونه دي چې تر لوړو غرونو پورې پرې الوزي او خیال پلو وهي، خو وروسته وزرونه یې سوځي او د خیال پردازی مانۍ یې ړنګه شي. گل پاچا الفت په خپل نثري کلیات کې لیکلي، (خیال هغه پټه قوه ده چې له ښکار کولو وړاندې نه وي، خو یو دم ځان را څرګندوي، په خیال کې مانۍ جوړول یا خیال پلو وهل پخوا نه ؤ، خو یو دم یې په ذهن کې یوه مانۍ جوړه کړې او یا خیال پلو ووهي). نو خیال د ذهني تخلیق هغه پېښه ده چې واقعیت نه لري او تل تخیلي څیزونه راپېژني، یانې نوي څېرې او انځورونه را ترسموي چې په فکر کولو کې راسره مرسته کوي نو ځکه الفت صیب وايي: (د انسان د فکر او عقل مانۍ په خیال ولاړه ده او د ملتونو په حیات کې ډېره ستره او مهمه برخه لري). نابېره واقعیه او ښکلی حس چې د انسان په ذهن کې ګرد را ګرځي خو چې حقیقت ونه لري خیال بلل کېږي.

خیال او خیال پردازی د هر انسان راتلونکې لپاره ګټوره تمامېږي، یانې خیال پردازی هغه انځورونه رابښي چې هڅوونکي دي، چې (ای کاش زه داسې وای!) هر انسان باید د خپل ځان ته د خیال پردازی حق ورکړي، تر هغو چې د خپل د هیلو خوبونه وويني، ځینې د تعلیم خیال پردازی کوي او ځینې هم د شتمني؛ نو خیال د اسمان له ورېځو جگه پورۍ ده چې لاس ورته نه رسېږي خو ددې تمه لرو چې یوه ورځ د اسمان له ورېځو لوړ والوزو.

- تصور

کالربچ وايي: (چې تصور دوه درجې لري، یو یې ابتدایي او دویمه یې ثانوي. انسان چې کوم حواس او تاثیرات اخېستي دي نو دا په ابتدایي درجه کې په ذهن کې راټول شوي وي او د مړو په څېر پراته وي خو په ثانوي تصور کې له حواسو

او تاثیراتو نه چې په مغزو کې پخوا پراته دي له هغو نه یو نوی شي په لاس راځي.) یانې تصور یو خوځنده انځور دی، چې په لیدو یې مړه څیزونه را ژوندي کوي. لکه څرنګه چې پورته یادوونه وشوه تصور په دوه څانګو وېشنه مومي، یو یې ابتدایي او بل یې ثانوي دی، چې ابتدایي د نوي څیز په لید سره ذهن ته ور غورځي او ثانوي د مخکیني له انځوره مرسته اخلي چې مړه څېره رابرسېره کړي نو د تصور انځور د فطرت په لوړه راځلېږي چې ور رسېدل یې مزل او هوډ ته اړتیا لري.

تصور د حقیقي نړۍ فکرونه راپاروي او ذهن ته د لیدلوري تصویر منعکسه وي. تصور لرونکي کسان تل د خپل موخې څاري او هیلو ته د حقیقت جامه ور اغوندي، نو اړینه ده هر وګړی د خپلې موخې لپاره د یوه تصوراتو بڼه خپره کړي تر څو چې د خپلو هیلو مانۍ ته پرې ورسېږي. په پای کې د خیال نړۍ او خیال پردازی وزرونو سره سره تصور د تصویر جوړولو مهم رول لوبوي، که هر بریالی انسان له خیالي نړۍ سره د تصوراتو ګلان وګرل، زما په ګومان د اسمان ورېڅو ته رسېدل یې ناشونی نه ده.

- خلاقيت

خلاقيت یو ابتکار ته اړتیا لري. یوه پوښتنه تل به له ماسره ملګرې وه، څنګه کولی شو خلاق واوسو؟ نو اړینه ده نوي کارونه ترسره کړو، چې نوي څیزونه رامنځته شي. مثلاً: په لیکوالۍ کې هغه وخت کولی شو یوه لیکنه مو خلاقيت ته وسپارو چې زمونږه معنوي پانګه ډېره درنه وي، یانې نوي مالوماتونه ترلاسه کړو او نوي کتابونه مطالعه کړو چې نوي موضوعات په خلاقيت کې راسره مرسته کولی شي، نو خلاقيت نوي څېزونو ته اړتیا لري او تل د نوي تصویرونه په لټه کې وي. که یو څوک ودان پوه وي نو باید له ټولو ودان پوهانو نه په توپیر سره باید داسې د کور ډیزاین طرحه کړي چې لا تر اوسه طرحه شوی نه وي او نوې طرحه وبلل شي نو بیا خلاقيت تر لاسه کولی شي یا هم یو فنکار باید داسې یو څیز رامنځته کړي چې د ټولو لپاره جالب او نوی څیز وي چې په لیدو سره یې

بيا ټول ووايي، چې واقعاً جوړوونکي يې ډېر خلاق سړي دي. ښاغلي اليور ساکس د خلاقيت په اړه وايي: (هوبن، تخييل، استعداد او خلاقيت که د پوهې او مهارت بنسټ ونه لري نو کوم ځای ته نه شي رسېدلای). بڼاً په خلاقيت کې او څنگه کولی شو خلاق واوسو؟ د هوبن، تخييل، استعداد ترڅنگ پوهه راسره مرسته کوي چې يو ښه خلاق کس واوسېږي. په پای کې دا بيت:

له خيالونو نه ماني تصور جوړ کړم
خلاقيت مې هم په دا دی ور رسېږم

خير مو په يووالي کې دی!

په هر کار کې يووالی برکت راوړي او يووالی د واحد فکرونو استازيتوب کوي. يووالی او واحد فکرونه په مشورت او مصلحت کې د يو کار د پرمختګ لامل کېږي او همدارنګه همدا درې څيزونه د بريا لارې چارې موږ ته ښودلې شي. خوشحال خان خټک او خان عبدالغفار خان د پښتنو يووالي لپاره ډېر کارونه وکړل او د خپل دې سيمې او هېواد وګړي يې تر يو ځايه پورې راغونډ کړل، ځکه چې خوشحال خان او خان عبدالغفار خان په دې باندې پوهېدل چې په يووالي کې برکت وي او برکت د پرمختګ لامل کېږي او همدا راز واحد فکرونه کولی شي چې ډېرې مشورې وکړي او د بريا لپاره ډېرې لارې چارې وکېنډي. مهاتما ګاندي د هند ولسونو يووالي لپاره ډېرې هڅې وکړې او وغوښتل يې ترڅو د خپل هېواد د خپلواکۍ لپاره مزل وکړي او د هند وګړي يووالي ته راوبولي، ځکه چې ګاندي پوهېده منفرد فکرونه په يوازې نه شي کولی خپل هدف او موخې ته ژر ورسېږي نو ګاندي د هند زياترو سيمو ته مزل وکړ او د هند وګړي يې يووالي ته راوبلل او د خپل منفرد فکرونه يې واحد کړل، چې په داسې توګه په يو څه موده کې د خپل هېواد خپلواکي يې ترلاسه کړه.

همدا راز الله تعالی په سپېڅلي اسلام دين کې په يووالي او مشورت باندې په قران کریم کې اياتونه ذکر کړي او يادوونه يې کړې چې په يووالي او مشورت کې خير او برکت نغښتی دی، نو له يو بل سره مشوره وکړئ تر څو واحد فکرونه رامنځته شي، چې په داسې توګه د پرمختګ خيالونه په رښتيا باند بدلېږي او د راتلونکي لپاره نوي طرحې او د ستونزو لارې چارې هم سمبالولی شو.

دا چې د اسلام دين تر دې ځايه پرمختګ وکړ او د نړۍ اکثره کافران مسلمانان شول او د اسلام دښمنانو ته يې ماته ورکړه، يوازينی لامل يې مشورت، يووالی او د ټاکلي موخې واحد فکرونه ول، چې بالاخره د اسلام دين بريا وګټله او خپل هدف ته ورسېدل.

د يووالي خیر لپاره مشورت ډېر مهم ټکی گڼل کېږي، ځکه چې مشورت د يوې لارې او موخې لپاره بېلابېل زاويې موږ ته راڅپري او د ښه پرمختگ لارې چارې ټاکي، ترڅو له ماتې سره مخ نه شو او د واحد فکرونو يوشانوالی رامنځته کړو. يوه مشهوره مقوله هم شتون لري چې وايي: (بريا مو په يووالي کې ده.) او ددې په اړوند خوشحال خان خټک د مصلحت لپاره داسې بيت را څرگندوي:

نوراني کا هغه ځای چې سره کښېني
ديرينه څلور هوښيار په مشورت

د ذهن ورزش

د ذهن تقویت د هر انسان لپاره اړین برېښي، ځکه که ذهن مو پیاوړی وي نو خامخا د یوې مسئلې حل لپاره ژر فکر کولی شو، د تحلیل لټون به مو ژر کار کوي او په هر ځای کې د زیرک او هوښیار په نامه به یادېږو. د ذهن ورزش لامل ګرځي چې د دماغ حافظه مو رېفرش او بیا تازه شي، د ټولو مسایلو ځایولو کې به د سر درد سره نه مخامخ کېږو، هر خبره به ژر یادوو او د یادښت حافظه به مو پیاوړې وي.

نو اوس څه کارونه باید وکړو چې د ذهن ورزش رامنځته شي؟ هر سهار اړینه ده چې باید د قران کریم قرائت وکړو، احتیاطاً د ذهني فشار د رامنځته کېدو او یا هم د کم فکري له امله هر سهار اووه بادامه باید وخوړل شي، د مطالعې مهالوېش باید ولرو، هر سهار باید خپل د خوښې موضوع مطالعه کړو چې په داسې توګه هم د مالوماتو زېرمه مو پیاوړې کېږي او هم د ذهن ورزش رامنځته کېږي خو چې ذهني ارامښت ولرو؛ سهار باید لږ طبیعت ته هم سر ور ښکاره کړو، تازه هوا تنفس کړو، اوږدې اوږدې ساه ګانې واخلو او له ښکلو ګلانو سره باید اړیکه ولرو، ځکه ویل کېږي چې له ګلانو سره اړیکه انسان ځوان ساتي.

همدارنګه د سالمه خواړو خوړل هم لامل ګرځي چې د ذهن په تقویت کې راسره مرسته وکړي. هر ورځ بدني ورزش او تمرین ددې ښکارندويي کوي چې صحت او روغتیا مو سالمه او برابره وي، کله چې روغتیا مو سمه وه نو خامخا ذهن مو هم پرې پیاوړی کېږي. د مسواک کارول په شرعي لحاظ سربېره، د طبابت له لحاظه د مسواک کارول هم غاښونه پاکوي او هم د ذهن پیاوړتیا سبب ګرځي. همداشان باید خپل ژوند کې له منفي افکارو څخه تل ځان او ذهن مو وژغورو، ځکه منفي افکار لامل کېږي چې د ذهن جنازه مو پورته کړو او ذهن مو مرګ سره مخامخ شي نو اړینه ده چې مثبت فکر وکړو او هر کار ته له مثبتې زاوې نظر وشي. په پای کې د همدومره کارونو ترڅنګ د انسان اړتیا بر بڼا خوب هم اړین برېښي، ځکه پر ذهن باندې ډېر کار کول، د ذهن ستړیا سره مخامخ کېږو

نو لازمه گڼل کېږي چې د ذهن ارامښت لپاره خوب هم بايد وشي ځکه خوب ذهني ارامښت رامنځته کوي او د ذهن ورزش هم بلل کېږي. پورته ياد شوي څيزونه هغه برخې دي که چېرې خپل په ژوند کې سم مدیریت شي نو باوري يم چې د ذهن ورزش په مرسته بشپړ پياوړتيا او لويه حافظه ترلاسه کولی شو.

په یوه لاره دوه ځلي مه ځه!

انسان په ژوند کې ډېرې خطا گانې کوي خو د حل لارو لپاره یې په بل لوري باندې آزمایشت هم ترسره کولی شي، تر څو د بریا چانس ومومي. انسانان له خطا گانو ډک مخلوقات بلل کېږي، ځکه انسانان کامل نه دي او په یو کار کې حتمن یو ځلي خطا ترسره کوي، خو په دویم وار باندې د بریا لار مومي. دا چې موږ په یوه لار باندې دوه ځلي مزل کوو او په هر مزل کې ماته خورو نو باید ځان هم قانع کړو، چې دا لاره ډېره ژوره ده او مزل کول په دې لار باندې نور ناشونی دی، ځکه په هر ځلي تکل باندې ماته خورو نو باید خپل لوری بدل کړو. هغه یوه مشهور معقوله ده، یو وار اشتباه خطا گڼل کېږي، مگر دوه ځلي ناپوهي ده. په یوه لار باندې دوه ځلي تلل د وخت ضایعه هم ده، ځکه چې که موږ په همغه لار باندې هر ځلي څو او موږ ماتې سره مخامخېږو نو د ضایعه شوي وخت په خاطر پېښماني لا نور هم د وخت ضایعه بلل کېږي او باید ژر خپل لید لوري ته بدلون ورکړو. وین ډایر وایي: (که موږ چانس ونه ازمایو نو چانس هم نه لرو!) فرض کوو؛ د یوې موخې تکل لپاره په یوه لاره باندې مزل کوو او تر زیاته پېښانه لاره مو هم طي کړې ده، په نیمې لارې کې له ژور خنډ سره مخامخېږو، نو باید داسې فکر ونه کړو چې موږ ماته وخوړه او باید بېرته راوگرځو، نه! د راگرځېدو منفي فکر باید له دماغه وباسو او باید له فکر څخه مو کار واخلو، که هر ځلي په همدې لارې راشو نو خامخا له ماتې سره مخامخېږو او دا مو باید په فکر کې ځای کړو، چې که یو وار له خنډ سره مخامخ شولو، د بل ځلي لپاره باید ترې تجربه لاسته راشي، خپل لوري ته بدلون ورکړو او په یوه لاره باندې دوه ځلي لاړ نه شو. مشهور متل دی او همدې متل په خبر، آزمایشت شوي لارې باندې یو ځلي لاړ شو او د بیا ځلي لپاره یې تجربه وگټو. (مار چیچلی یو وار له سوري څخه چیچل کېږي.) همدا راز، بېلابېلو لارو باندې هر ځلي تلل که موږ ماتې سره مخامخوي نو باید ناهیلې نه شو، ځکه حتمن د حل یوه لاره شته او ښاغلی بریالۍ تریسي د همدې خبرې په اړوند داسې وایي: (تاریخ رانښيي، انسان خپل ژوند هر

وخت په ستونزو او مشکلاتو کې پیل کړی دی؛ خو بیا هم د انسان لپاره یوه پرانیستې لاره وي او د امید څرک لیدل کېږي؛ خو دا لاره د هغو خلکو لپاره وي، چې هغوی د لارې له بندو دروازو سره سروته نه وهي، بلکې له نورو خواو د ځان لپاره یوه چوله پیدا کوي... که پېښې هر څومره درنې او غټې وي، خو د هغو تلافی امکان د انسان لپاره پیدا کېدلی شي. په دې نړۍ کې هېڅ داسې شی نه شته، چې انسان دې دومره له پښو وغورځوي، چې هغه د بیا لپاره د ژوند کولو وړتیا ونه لري او ودې نه شي کړای، چې خپل ژوند د دویم ځل لپاره په نوې بڼه پیل کړي.) نو د هدف په هره لاره کې ماته شتون لري خو د ماتې تکرار د هدف تکل لپاره زړه سوړوالی رامنځته کوي نو باید که یوه لاره د تګ لپاره شونې نه وي نو باید بیا ځلي پرې رانه شو او په کار ده چې خپل لوری بدل کړو او په بله لاره لاړ شو.

تفکیک:

ښه باید ښه وگڼو او بد باید بد؛ موږ باید د ښو او بدو تر منځ د منطق تفکیک ولرو. خطا یوه اشتباه ده او اشتباه د راتلونکي لپاره تجربه گرځي. تفکیک د هر انسان لپاره خورا مهم دی چې باید د تفکیک هنر لرونکی وي او تل د بریا یوه لاره ونه ازمایي، یانې د متفاوت لید له لوري بېلابېلې لارې وڅېړي او پرې مزل وکړي، ځکه خامخا یوه لاره د بریا خواته غځېدلې وي او موږ د موخو خواته بدرگه کوي. نو تفکیک باید د ژوند یوه برخه وگرځوو او د همدې تفکیک په وسیله باید فکر وکړو او د خپل له منطق څخه گټه پورته کړو.

رواني اندېښنه

د ماشومتوب دوران د انسان پر ټول ژوند اغېز درلودلی شي، څېړونکي او طبيبان وايي: کله چې ماشوم د مور په نس کې وي، دده چاپېريال پر ده اغېزه کوي، په دغه موده کې رامنځته شوې پېښې د ژوندانه تر پايه اغېزناکې وي او مور ته توصيه کېږي چې کله يې ماشوم په نس کې وي نو ځان دې خوښ وساتي، له جنجالونو، تاوتریخوالي، اوچتو او غبر جوړونکو او نور داسې کړنو او چاپېرياليو پېښو نه دې ځان لېږې وساتي چې په ماشوم باندې بده اغېزه لري. جگړه ييزه ستراتيژي او د چاپېرياليزم تاوتریخوالی د ماشوم په روان باندې منفي اغېزه کوي، چې دا منفي لړۍ بيا د ژوند تر پايه پورې د خپل له ځان سره ښه ليد لوري نه لري.

کله چې ماشوم په يوه جگړه ييزه ستراتيژيک حالت کې سترگې نړۍ ته پرانېزي نو خامخا دا حالت د ماشوم په ذهن کې ضبط کېږي چې وروسته د جگړه ييزو وسلو په غبر باندې د پوزېشن (حالت) روان گراف په لوړېدو ځي او په پای کې رواني تکليفونه لوړېږي.

(څېړونو ښودلي چې ۹۹ په سلو کې هغه ماشومان چې په کورنۍ کې يې تاوتریخوالی وي په خپله ډېر غوسه ناکه او له تاوتریخوالي ډک وي.) ددې خبرې مطلب دا دی چې جگړه ييز ستراتيژي غبرونه او د باروتو غبار په انسانانو او خصوصاً په ماشومانو کې يو جگړه ييزم فکر په دماغ کې ور ځايوي، چې دا پايښت په ذهن کې قهر، نا اندولتيا، بې اتفاقي او نور ناسم عرفونه په يوې ټولنې کې را پنځوي او په تنکي ځوانانو کې نتيجه به يې دا وي چې په لوبو او نورو خوشحاليانو کې د جگړه ييز ستراتيژيک وسلو او غبرونو سره زړه ښه کوي او حتی يو ماشوم به د اکټېنگ په طور په مقابل لوري د لاس په وسيله ډزې کوي، چې له دې څخه دا انگرېل کېږي چې جگړه ييزه مبارزه په رواني اندېښنو باندې را اوړي او خپل غېږ کې منفي ټکي رانغاړي.

همدارنگه که په یو هېواد کې جگړه ییز ستراتیژیک تاوتریخوالی حاکم وي نو په هغه هېواد کې د یووالي مزه نه لیدل کېږي او تل به مینه په نفرت باندې اوږي او د ځایي ادارې جوړوونه به لږه ستونزمنه رابښي؛ نو بڼا باید د منطق له لوري، علمي پنځوونې او ښوونیز زده کړو ته باید وده ورکړو تر څو تړلې دروازه په ټاکلي هنر سره خلاصه کړو او د یوې ادارې کړکيچو لپاره حل لارې پرانېزو.

هره کورنۍ یو رهبر لري او هر هېواد یو ښه رهبر ته سترگې نېولي وي، فرض کوو؛ د یوې کورنۍ په اندولتیا کې تاوتریخوالی لوړېږي چې نتیجه یې د مینې محبت گراف راټیټوي او د ماشومانو په رواني اندېښنو باندې منفي اغېزه ښندي، همدارنگه د یوه هېواد جگړه ییزه ستراتیژي په رواني حالت کې ښه نه انگېرل کېږي او نتیجه ګیري به یې جنون، ډار، خوب کې خبرې، بد خوښي او نورې ناخوالې د خپل لمن کې درلودلی شي.

ولې زما وخت ضایعه شو؟

ولې زما وخت ضایعه شو؟ هغه پوښتنه ده چې موږ د وخت ارزښت ته متوجې کوي او د وخت ځانگړنې په ترتیب ډول را څرگندوي. همدارنگه د تېر وخت پېښه یانې او د راتلونکي طلايي فرصت څخه موږ خبروي. د وخت ارزښت په تېرو په قران او په احادیثو کې ډېر ټینگار ورته شوی دی چې غافل انسانان باید پرې عمل وکړي.

الله تعالی د زیاترو سورتونو په پیل کې په بېلابېلو وختونو قسم یاد کړی، ددې لپاره چې د وخت ارزښت څرگند کړي او د هغه لوی والي او گټورتیا ته د خپل د بنده گانو پام وړ واړوي. لکه په لاندې سورتونو کې په وخت باندې الله تعالی قسم یاد کړی دی، لکه: الیل، الفجر، الضحی، العصر؛ هغه وختونه دي چې د ورځې، شپې، سهار او غرمې د وخت یادوونه په کې شوې ده. د پیغمبر ص په حدیثونو کې هم د وخت ارزښت ستاینه شوې ده، له معاذ ابن جبل نه روایت دی چې رسول الله صلی الله و علیه وسلم وفرمایل: (د الله بنده به د قیامت په ورځ تر هغو ولاړ وي. تر څو پورې چې د څلورو شیانو په هلکه ونه پوښتل شي: د هغه د ژوند او دا چې څنگه یې تېر کړ؛ د هغه د ځوانۍ چې څه گټه یې ترې پورته کړه؛ د هغه د شتمنۍ چې له کومو لارو یې وگټله او څنگه یې ولگوله؛ او د هغه د علم په اړوند چې څه گټه یې ترې واخېسته).

د وخت ځانگړنې دا دي چې وخت ډېر ژر تېرېږي، تېر شوی وخت نه بېرته راگرځي او نه بدیل لري، وخت د انسان تر ټولو گرانبه شتمني ده. ددې ترڅنګ د وخت پر وړاندې د مسلمانانو دنده دا ده چې له وخت څخه باید د گټې اخیستنې لېوالتیا ولري، په اوزگار وخت کې سم کارونه ترسره کړي، بنو کارونو ته بېرته ولري، د وخت تېرېدا ته پاملرنه وکړي، د وخت سالمه مدیریت ایجاد کړي، هر کار په خپل وخت ترسره کړي، د غوره وختونو په لټون کې واوسي، د سالمه ورځني ژوند مهالوېش ترتیب کړي، د پروډ، نن او سبا تر منځ توپیر وکړي، له

راتلونکي سره له حده زياته مينه ولري او د راتلونکي په هکله منفي ليدلورى له منځه يوسي، بلکې مثبت، بڼه ليدلورى او هيلو ته وده ورکړي.

ولې زما وخت ضايعه شو؟ کله چې په ځينو وختونو کې زما وخت ناحقه ضايعه کېږي، بيا نو له ځانه پوښتم چې ولې زما وخت ضايعه شو، کاشکې ددې وخت پر ځاى مې يو بل گټور کار ترسره کړې وای. دا پوښتنه هر کله ما دې ته متوجې کوي چې وخت ته په درنه سترگه وگورم، د خپل وخت په ارزښت باندې پوه شم او نور خپل وخت بې ځايه ضايعه نه کړم. په تېر وخت باندې مو بايد ډېر فوکس (تمرکز) نه وي، نن او سبا زموږ راتلونکى دى، د تېر شوي وخت په تړاو رحمان بابا وايي:

تېر ساعت په مثال مړى د لحد دى
مړ چا نه دى ژوندى کړى په ژړا

نژدې څارنه

په اعتماد نفس کتاب کې راغلي دي (مسوولیت ومني؛ چې خلک درته مسوولیتونه در وسپاري، بناد او روغ پاتې شی. د خپلو کارونو او ژوند لپاره د بدوالي او ښه والي په ګډون مسوولیت ومني، چې د مشرتابه مقام ته ورسېږي او له هغو کسانو څخه واوسئ چې نور خلک درباندي ډاډه شي او دا به ستاسو بدله درکړي.) کله چې خپله دنده او مسوولیت مو په ژوره توګه وپېژنده او د رهبر یا مدیر ځانګړنې مو په ځان کې پیدا کړې نو ددې ترڅنګ نژدې څارنه هغه پاینت دی چې یو رهبر یا مدیر دا ځانګړنه په خپل ځان کې باید پیدا کړي، ځکه نژدې څارنه لامل ګرځي چې د یو کار ښه والی او بدوالی په سمه توګه وڅارو او د یو حل لاره ورته ومومو. مثلاً، زه په یو دفتر کې د مدیر په توګه وګمارل شوم او زما مسوولیتونه هم لوړېږي او باید خپل مسوولیتونه وپېژنم چې یو مدیر، د مدیر په توګه څومره ژمن او مسوولیت لري چې ټول دفتر نه نژدې څارنه وکړي. یا فرض کوو؛ زه د یو کور رهبر یم. د مسوولیتونو ترڅنګ نژدې څارنه هغه ځانګړنه ده چې ما ته ځواک راکوي، چې د کورنۍ هر غړی په جلا ډول وڅارم او د هغوی ستونزو او غوښتنو ته ورسېږم. نژدې څارنه د یو ادارې مدیریت لپاره اړینه برېښي خو فرق نه کوي چې هغه دفتر یا کور او یا که د چا شخصي ژوند وي؛ اړینه دا ده چې په شخصي ژوند کې هم نژدې څارنه زده کړو او د خپل کارونه ته ډېر په پام سره او د خپلو تر سترګو لاندې یې تېر کړو، چې په داسې توګه زموږ کار پاک او سم راځي. که یوه مستېري یا نجار یا هم بل کسبه کار که زموږ کوم څیز جوړوي، نو وروسته له جوړولو نه خامخا د خپل څیز یو ځل د سترګو لاندې تېروو او ددغې پوښتنې ځواب را پیدا کوو، چې ایا زما څیز یې سم جوړ کړی دی او کنه؟ همدا نژدې څارنه ده چې د یو چا د کار کره توب او د یو څیز له جوړېدو څخه باوري کېږو. نو په هر ډګر کې نژدې څارنه باید زده کړو، ځکه همدا ټکی لام ګرځي چې د یو کار دقتیا او کره توب څرګند شي.

له مخپانې نه څنگه گټه پورته کړو؟

مخپانه (فیسبوک) یوه ټولنیزه شبکه ده چې زیاتره کسان د اگاهي، د مالوماتو زېرمه او د مالوماتو خپرولو په اړوند ترې گټه اخلي. اوس پوښتنه دلته رازېږي چې د مخپانې گټه اخیستونکي مخپانې ته له کومې زاوېې گوري او په کومه برخه کې دوی ته مرستندوی تمامېږي؟ کله کله له ځانه سره فکر کوم چې اکثره کسان وینم د مخپانې فعالولو لپاره پیسې مصرفوي خو د مخپانې نه سمه گټه نه شي پورته کولی، کېدای شي د مخپانې له سم گټې اخیستنې نه خبر نه وي او یا هم نېوهېږي چې مخپانه یانې څه او د څه لپاره جوړه شوې ده؟

زه په ورځ کې دوه ځلي له مخپانې نه ډېره زیاته گټه پورته کوم، سهار ۷:۳۰ - ۹ بجو پورې؛ ځکه په دې وخت کې مخپانه ډېره څارم چې ورځني پېښو نه ځان خبر کړم، رسنیزې پانې څارم او د نامتو لیکوالانو او سیاسونو مخپانې هم ورسره څارم، ځکه کېدای شي داسې یو پوست بې خپور کړی وي چې د ویلو وړ وي او ما ته گټور تمام شي. په دې وخت کې که کومه لیکنه ولرم نو وب پانو ته یې ور استوم، چې لوستونکي ترې گټه پورته کړي. بل له ۴ - ۶ بجو پورې یو ځل بیا مخپانه څارم او په دې وخت کې که کوم لیکنه ولرم نو د خپل مخپانې لیدونکو ته یې وړاندې کوم او د سهار تایم په شان یو ځل بیا رسنیزې او نورې پانې گورم. ما سره په مخپانه کې داسې کسان ملگري دي چې نامتو لیکوالان، لوړ پوړي او ښه سیاسون دي خو ترڅنگ یې داسې کسان هم شته چې یوې لیکنې او انځور ته د کامېنټ ورکولو تحلیل هم نه لري چې د عامه پوهاوي لپاره یو ځل مې داسې یو پوست خپور کړ، (په مخپانه کې ډېر داسې لیکنې خپرېږي چې لوستونکي یې کمرنگه برېښي، یا دوی په لوست باندې نېوهېږي یا هم د نظر «کامېنټ» ورکولو تحلیل نه لري. که یو څو انځورونه له یوې لیکنې سره خپاره شي، ځینې د انځور او لیکنې مفهوم اخلي بیا د خپل نظر پرېږدي، ځینې خو بیا لیکنې ته بیخي نه گوري، ښکلی، زبردست، انټیک، هسک او تاند... او نور صفتونه پسې کتار کړي. جالبه خو دا ده زموږ کوم ملگري لیکنه یې لوستلې نه ده، انځور ته

يې کتلي او په کامېنت کې يې ورته «ښکلی انځور» ليکلی ده خو خبر له دې نه ده چې هغه کس وفات شوی دی چې بايد انا الله و انا اليه راجعون ورته وليکل شي. ځينې يې ولسته امضاء وکړي او ځينې خو يې خلطې درز ورکړي. تمه ده چې مخپاڼه مو د خپل د مالوماتو پانگه وگرځوي او هره ليکنه مو مخې ته راتله يو ځل يې هرو مرو ولولئ، داسې د مطالعې ځواک مو پياوړی کېږي.)

اصلي او اساسي موضوع دا ده چې مخپاڼې نه څنگه گټه اخيستی شو؟ لومړی دا چې د مخپاڼې ډېر روږديان بايد نه شو، که لوستونکي يوو، نو بايد د مناسبو ليکنو په لټه کې واوسو او که ليکوالان يو بايد مالوماتي ليکنې خپرې کړو، همداسې شاعران هم؛ له مخپاڼې نه ډېره گټه اخيستنې مو له نورو کارونونه پرېږدي نو بايد په ورځ کې يو وخت يا دوه ځانگړي وختونه ورته وټاکو او له مخپاڼې نه سمه گټه پورته کړو.

مثبت يا منفي

فرض کوو؛ د ژوند په چارو کې یوې لوړې ژورې سره مخ کېږو او د نه شو کولی تصور خپل فکر کې زېږوو، چې طبعاً دا دوه پوښتنې رامنځته کېږي چې ایا دا کار زما له وسې پوره ده او کنه؟ زه یې کوی شم او که نه یې شم یا هو یا هی نه... چې مثبت او منفي پوښتنې مو په فکر کې نېغې راولاړېږي، بالاخره له دواړو سره یې یو ډول ارامه تمرکز په کار دی.

مثبت فکرونه د وږو گامونو په ترڅ کې لوړو پوړیو په لور مو بیايي چې ترڅنگ یې د تمرکز د هو کولو حل لارې رابرسیره کوي. د پوهنتون درېیم سمستر و، چې د سیمینارونو لړۍ مو راپیل شوې وه، د انګلیسي سیمینار په برخه کې ماته د ښاغلي هنري فورد یوه مقاله وټاکل شوه، چې باید په راتلونکي اوونۍ کې یې وژباړم او د دریځ په مخه یې زده کړیالانو ته ولولم. د ښاغلي هنري فورد مقاله مې په پښتو را وژباړله او د څو مهم ټکي یادوونه یې دلته اړینه بولم، ښاغلی هنري فورد یو مثبت فکر لرونکی کس و، چې د مستري گری له کار سره یې ډېره مینه درلوده چې په دې ترڅ کې پلار یې له ده سره مخالفت ښوده خو ښاغلي هنري فورد له یوې هڅې او مثبت فکر نه وروسته د یوې کارخونې بنسټ کېښود، چې د خپل لومړنۍ سوداګرۍ یې له دوه موټرونو څخه پیل کړه، ورو ورو د ښاغلي فورد کارخونه له ماتې سره مخامخ شوه. هنري فورد تل مثبت فکر درلود، تمرکز یې کاوه او د خپل په هوډ باندې یې ډېره عقیده درلوده، وروسته هنري فورد فکر وکړ چې باید د موټرونو لپاره داسې څیزونه وکاروي، چې قیمت یې کم خو اصیله ماشین او د خلکو د غوښتنو په مطابق پر کیفیت او په ارزنه بیه مال بازار ته وړاندې کړي. له څو مودې وروسته د ښاغلي هنري فورد کارخونه بېرته په پښو ودرېده او داسې موټر یې بازار ته وړاندې کړ چې هر څوک کولی شي هغه موټر راوښي نو په پای کې ښاغلي فورد سوداګري گرمه او دومره موټرونه یې وپلورل چې تصور یې نه کاوه. بڼاً د بریا لپاره مثبت فکر او تمرکز لومړي شرطونه دي چې د لوړو پوړیو حل لارې را انځوروي.

خو منفي فکرونه د هوډونو او تمرکز لپاره خنډونه جوړوي چې د نه شم کوی؟
کرغېړنه ناروغۍ په دماغ باندې مو بده اغېزه کوي. منفي افکار نه دا چې هوډ
او تمرکز پرو پاگنده کوي، همدارنگه د بریا او د موخې لارنیوی هم ده. په پای
کې سالمه او مثبت فکرونه گټورې پایلې لري همدا شان له مثبت فکر سره مثبتې
خبرې هم د ځان لپاره گټورې تمامېږي.

يو موتی خاوره

انسانانو د ژوند مدنيت په بېلابېلو مرحلو کې را پيل کړ، دا چې اوس پر مختلي هېوادونه په ساينس او ټکنالوژۍ کې زښته ډېر مخنگ کړی، کېدای شي د دوی د څېړنو او د پوهې نتيجه وي، چې غوښتل يې خپل هېواد له نورو پرمختللو ټولنو سره سيال کړي. کله چې زموږ د افغانستان په ځينو سيمو باندې د مغلو لښکر يرغل وکړ نو خوشحال بابا د خپل وطن د يوې موتی خاورو ساتنو لپاره توره يې پورته کړه او پر وړاندې يې د پښتنو وينتابه لپاره کرښې تورې کړې، همداشان غازي امان الله خان هم د انگلستان لښکر پر وړاندې استقامت وکړ او د خپل هېواد خپلواکي يې ترې واخيسته. هر ځوان بايد د خپل هېواد مينه په خپل وجود کې مينده کړي او د نشنليزم قوه پر خپل رگو کې د وينو په شان جاري وساتي. وطن لکه د مور په شان حشيت لري، ځکه موږ د خپل هېواد په خاوره کې سترگې غړوو، د خپل په گرمه غېږ کې موږ لويوي او بېرته همدغه خاوره موږ ته په ژوند کې ځای راکوي او کله چې سترگې نړۍ نه پټې کړو او د ابدې خوب لپاره په غېږ کې مو ويده کوي. نو د وطن يو موتی خاوره بايد د خپل د سر په قيمت وساتو او ودانولو لپاره يې هلې ځلې وکړو. دا ترکيب (د هېواد مينه) په خوند او په ډېر کيف سره استاد اول مير په خپله ترانه کې داسې لېږدوي:

وطن جنت نشان دی گلان په کې کرمه
په ما له روح نه گران دی گلان په کې کرمه

دا وطن په موږ حق لري او خپلې سترگې يې ځوان کهول ته نېولي دي چې موږ ځوان کهول بايد په پاکه مينه ورته کار وکړو، وطن په خپل غېږ کې موږ ته ځای راکوي نو خامخا د ودانول يې زموږ دنده ده چې هر ځوان بايد دا احساس خپل وجدان کې پيدا کړي. موږ ځوانان بايد داسې زده کړه وکړو چې په راتلونکي کې د خپل وطن لپاره د خدمت جوگه وگرځو او يو څه ورته ودان کړو، نقاش دې ښکلي منارونه ورته جوړ کړي، ليکوال دې د ولس وينتابه لپاره کرښې تورې

کړي، ودان پوه دې د وطن بڼکلا لپاره دنگ دنگ ودانۍ دې ترسیم کړي، حاکمان دې حق، حق وبولو او د ظلم پر وړاندې شرعي حکم جاري کړي، ولس دې خپل جانان کړي او منفرد گټو پر ځای ټولیز گټو ته دې لومړیتوب ورکړي نو وبه گورو چې څنگه دا وطن خپل د مینې غېږ له موږ څخه چاپېروي. پټ او غلی احساس مه مړ کوئ، بلکې د وطن ساتنې احساس مو ژوندی وساتئ، کېدای شي د همدې باتوري لپاره مو الله تعالی وښيي، که موږ خپل پټ احساس ته غوږ کېږدو او هغه ته وده ورکړو، نو باوري یم چې تاسو هم خپل ځان سره لوړوي او ستاسو د رهبرۍ شاهدان به یو، لکه څنگه چې د ادب ځلانده ستوری استاد گل پاچا الفت وایي:

یو پټ غلی احساس دی چې ارام مې نه پرېږدي
په اور مې سوزوي لکه چې خام مې نه پرېږدي

فکر او عقیده

هر انسان شاعر دی خو هر څوک هم شاعر کېدای نه شي. دا خبره مې ولې وکړه چې هر انسان شاعر دی؟ ځکه چې د هر انسان په وجود کې عاطفه او احساس شتون لري، خیال او تصور ورسره مل وي خو د خپل د زړه خبره را برسېرولی نه شي او د الهام په وزونو باندې الوتلی نه شي. په همدې اساس ځینې ځان ته جرات ورکوي او د خپل د زړه خبره د شعر په ژبه باندې بیانوي خو ځینې بیا همدا د خپل دروني وړتیاوې نه ښکاره کوي او منجمد پاتې کېږي. نو هر انسان د خپل هنر په خپل وجود کې باید ولټوي او هغه رابرسېره کړي.

په مبارزه کې فکر او عقیده خپلې پټې وړتیاوې نه گڼل کېږي، ځکه د یو مبارز اساسي ټکی همدا فکر او عقیده ده چې باید له دې فن څخه هر مبارز برخمن وي. ددې فن وړتیاوې هلته ښه رابرسېره کېږي چې د فکر او عقیدې یووالی په مبارزه کې رامنځته شي او تل په همدې اساس سره خپل د ژوند موخې وټاکو.

فکر د مبارزې هدف ده او عقیده یې ترلاسه کول دي، که موږ د شتمن کېدو هدف ټاکو او عقیده مو راسخه وي چې باید خپل هدف ته ورسېږو چې وروسته بیا نورو سره مرسته وکړو نو خامخا هدف ته رسېدل شونې وي، فرض کوو؛ خپل موخې ته ورسېدو او ښه شتمن شولو خو په شتمني کې شیطاني وسواس هم له انسان مل وي، که شطاني وسواسو ته مو لاره ورکړه او ناوړې کارونه مو ترسره کړل نو خامخا عقیدې ته مو زیانمن تمامېږي او ټول شتمني به له لاسه ورکړو، کله چې د فکر او عقیدې یووالی نه وي نو هدف ته رسېدل هم ناشونی ښکېږي. په یوه ټولنه کې ښه مبارز هغه ده چې فکر او عقیده یې راسخه وي او یوازې د ټولنې سمون او اصلاح لپاره خدمت وکړي نو خامخا هغه به بریالی وي. په خپل ژوند کې هم اړینه ده چې فکر مو د پاکې عقیدې څخه برخمن کړو او هدف مو د ژوند سپېڅلتیا رامنځته کړي، نه شر. باید د هر انسان فکر او عقیده سپېڅلې وي، که هغه په مبارزه کې وي او که په انفرادي ژوند کې...

له طبيعت څخه يې زده کړئ!

د طبيعت نظام ډېر عجيبه نظام دی، که ورته ځير شو نو ډېر څه به ترې زده کړو. طبيعت څلور موسمونه لري چې هر موسم کې يې ځانگړي خواصونه پراته دي. ضرورت په طبيعت کې موندلی شو، که باران نه وي نو يو گل به څنگه شين شي؟ او که لمر نه وي نو گل به څنگه رنگ واخلي؟ د ځمکې ضرورت باران او لمر ته دی، چې بيا همدا د ښکلي طبيعت سبب گرځي او ښکلاگانې رامنځته کوي. د مبحث اميزۍ فضا رامنځته کول د طبيعت يو ښه مثال دی. د مينې يوشانوالی په باران کې پروت دی، باران په ټولو باندې يو شان اوري، که ونه وي، کانی وي، بوتی وي، او که گلونه وي نو په ټولو باندې يو شان اوري، ځکه طبيعت د جنس او رنگ خواص نه مني نو ځکه باران ټول څيزونه يو شان خړوبوي. لمر هم په ټيټ او لوړ باندې يو شان خپل وړانگې خوروي او له ټولو څخه په يو مهال خپلې وړانگې پناه کوي. ولې؟ ځکه چې عدالت بايد له لمر څخه زده کړو. همدا باد دی چې طبيعت کې د وصال فضا رامنځته کوي او د بېلتون کرښه نه مني، گلان يو بل ته رسوي، تر څو يو بل سره غاړه غړۍ شي.

موږ په خپل ژوند کې بايد له طبيعت څخه ځينې څيزونه راغلا کړو او د طبيعت پنځه موسمونو په څېر تغيير منونکي واوسو. په يو بل باندې يو شان واورېږو، تر څو يو ځای سره شنه شو. ضرورت له باران څخه زده کړو، که يو بل باندې ونه وږېږو نو کېدای شي چې له تندي نه مړه شو. عدالت له لمر څخه زده کړو او ټولو ته په يو انداز او په يوه سترگه وگورو. باد هم د وصال فضا رامنځته کوي نو موږ هم بايد د باد په څېر د راشه درشې زمينه برابره کړو.

دا چې يو انسان بل انسان ته بند دی نو بايد خپل ضرورتونه په گډه سره حل کړو او ډلبيزه گروپونه رامنځته کړو، چې داسې د يو هدف په ترڅ کې لاره چاره ژر اسانېږي. موږ بايد د هغه خوشبو عطر په څېر واوسو چې زموږ له بوی څخه ټول موجودات يو شان گټه پورته کړي.

له (هېڅ) څخه یې پیل کړه!

هېڅ د ژوند یو داسې فرصت دی چې کولی شو د یوې موخې تکل لپاره له ټکي څخه تر سلو پورې تارگېټ وټاکو او د بریا رسېدو په پار ورته هڅې مو ګرځېږي وساتو. هېڅ د نشتون مانا څرګندوي خو د ارزښتمنو څیزونو په لاسته راوړلو کې همدا د هېڅ کلمه ده چې تارگېټ ته مو یو پلان طرحه کوو او د فکر په مرسته موږ کولی شو چې له هېڅ څخه تر ارزښتمنو موخو پورې ورسېږو. بریایان ترېسي له هېڅ نه تر هر څه پورې داسې څرګندوي، (د موفقو خلکو داستان، یو داسې داستان دی چې له هېڅ یې شروع کړې او ارزښتمنو پایلو ته رسېږي). نو د یو کار هوډ لپاره موږ باید له هېڅ څخه یې پیل کړو چې په داسې توګه په یو کار کې له هېڅ څخه پیلول، د ماتو زاویې سرې کرښې را څرګندوي، چې د همدغو ماتو زاویو ډکول د بریا رسېدو لپاره هېڅ خنډ په مخه نه پاتې کېږي. له هېڅ څخه پیل له مبارزې پرته پرمختګ ورته ناشونی برېښي نو باید کلک هوډ او د مینې له جذبې سره تکل ولرو.

د ژوند په هېڅ کلمه کې له څلور څیزونو څخه باید برخمن واوسو؛ مینه، صداقت، رښتیا او عزت هغه مهم ټکي دي چې په ژوند کې موږ ارزښتمنو موخو پورې رسولای شي.

څو کلن یې؟

د پیاک چوپړا وایي: (سن فقط یو عدد دی) یانې کال زموږ د عمر استازیتوب کوي، نه! د فکر او عمل؛ موږ زیاتره وتلې څېرې لیدلي دي چې په کم عمر کې د لوی فکرونو خاوندان دي او څېرې یې ژر د مبارزې، منطق او استدلال، لیکوالۍ او د حاکمیت ډګر ته خپل ځیرکتیا یې ثابته کړې ده نو کال یوازې یو عدد بلل کېږي او زموږ د عمر استازیتوب کولی شي خو زموږ د فکرونو استازیتوب زموږ په ځیرکتیا او هوښیاری پورې اړه لري. همدارنګه له هېڅ څخه پیل باید د عمر

عدد يې مخه ډب نه شي، دا چې موږ د خپل پرمختگ له هېڅ څخه پيلوو او
ورباندې فکر کوو، نو همدا پاینتیونه د فکر وړتیا راڅرگندوي. لکه دا بیت:

د کم عمر د مسلک خبره نه ده
ځینې خلک په کچه عمر فنکار شي

له وخت سره د ځان جوړښت

د وخت ارزښت خورا مهم گڼل کېږي، هر څه قيمت لري او هر څيز د بيا راستنېدو شونې وي خو وخت لکه د اوبو يون غوندې يو مسير طی کوي او د تېرو شېبو بيا راگرځېدل يې يوه معجزه ده، د وخت معجزه هغه راز دی چې ټول واک يې د پنځوونکي په لاس کې وي او موږ يې گټه اخيستونکي يو، نو له وخت سره د ځان جوړښت هغه سالر فاعل بلل کېږي چې ځان ته يې د وخت په ارزښت کتلي وي چې په داسې توگه د موخو رسېدو لپاره تېزښت ترلاسه کوي. يو کس وايي زه ډېر بوخت يم، حتی سر گړولو ته هم اوزگار نه يم، داسې انگيزه هغه وخت رابرسېره کېږي چې يو فاعل له وخت سره د ځان جوړښت نه سمبالوي، بلکې يې له مهالوېش او د وخت له وېشلو څخه پرته يوه ورځ تېروي چې ټولنه، کورنۍ او ځان ته به هم خجالت وي. نو اوس دلته داسې پوښتنه را څرگندېږي چې څنگه کولی شو له وخت سره د ځان جوړښت ووبشو؟

موږ بايد د يوه ورځ تايم د خپل کاري کارېکوليم مطابق جوړ کړو او په ترسره کولو کې د وخت پيل او پای ته سالمه مديريت په نظر کې ونيسو، يو ورځ او يوه شپه ۲۴ ساعته دي نو ۲۴ بايد په څلورو کتگورۍ باندې ووېشو چې په داسې توگه د وخت مديريت د ازاد او مقيد تايم په مطابق ترسره کېږي.

(۱) - ۶ ساعته موږ بايد خوب ته ورکړو: شپږ گړۍ سالمه خوب موږ ته ارامښت رابښي چې وروسته له خوبه په ارامه دماغ خپل کار ته تمرکز وښیندو، نو سالمه خوب ته بايد ارامه فضا رامنځته شي، لکه څرنگه چې د خوب په وخت کې موږ د يوې خونې څراغ مړ کوو نو همداسې موږ بايد د خپل دنياوي فکرونو صندوقونه هم کولپ (قلف) کړو او د ښي ډډې خواته ویده شو، ښي لاس مو د سر لاندې او کين لاس مو کين ډډې او پښې خواته وغځوو چې داسې کړنه ښوي طريقه هم بلل کېږي چې ډېر نور فضيلتونه هم په کې نغښتي دي.

(۲) - ۸ ساعته خپل ورځني کار ته وټاکو: د ۱۰ گړيو پر ځای په دفتر کې ۸ گړۍ کار کول بسنه کوي، که موږ فري ټايم د دفتر له وخت څخه ليرې کړو نو همدا اته گړۍ په پوره توگه زموږ دفتري کارونو ته د پای ټکی ږدي او کولی شو د دوه گړيو په لړ کې خپل نور کارونه ترسره کړو يا هم کتاب ولولو خو چې وخت ته د ارزښت په سترگو وکتل شي خو که دفتري مسووليت مو تر غاړې نه وي نو اته يا هم شپږ گړۍ خپل د زده کړو چاپېريال سره سمبال کړو.

(۳) - ۶ ساعته ټولنې او کورنۍ باندې ووبشه: ټولنه او کورنۍ هم موږ باندې حق لري چې د هغوی غوښتنو ته ورسېږو. ټولنه بايد له خوالو رسنيو څخه وڅارو او د غوښتنو په مطابق يې خپل فعاليت څرگنده کړو، همدارنگه کورنيو ته مو هم بايد څېړونکي واوسو، چې د رهبرۍ او مديريت په ترڅ کې طبابت او غوښتنو ته يې لاس په سپينه ولاړ واوسو.

(۴) - ۴ ساعته نور هم ځان ته ورکړه: زموږ وجود د مديريت تر څنگ طبابت ته هم اړتيا لري، د کار وخت، فري ټايم او د عبادت کولو تر څنگ موږ بايد خپل خواږو ته هم توجه وکړو، ځکه زموږ روغتيا له هر څه څخه مهم دی نو ځان ته وخت ورکول د فکرونو لړۍ همداسې جاري ساتي او طبابت ته مو هم نظر رانغاړي. هېره دې نه وي، چې د څلورو گړيو په لړ کې خپل ورزش ته مو هم پاملرنه وکړو، يو نيم يا هم دوه ساعته بايد خپل د خوښې لوبو ته ځانگړی شي.

فکري منطق

د یو کار په ترسره کولو کې عمل یو فعل گڼل کېږي خو دا چې څنگه کولی شو چې د یو کار عمل ته د بريالیتوب جامه ور واغوندو نو دا بیا د فکري منطق پورې تړاو ښکاري. هر کار یوې خاکې ته اړتیا ویني او هر کار کلک هوډ او ارادې باندې تکیه کوي، اما کله چې موږ غواړو له هوډ سره عمل وکړو نو دلته باید د فکري منطق نه کار واخلو، ځکه چې فکري منطق موږ سره مرسته کوي چې د یو کار خاکې ته د بريالیتوب نقشه ترسیم کړو؟ فرض کوو؛ زه غواړم یوه سیاسي لیکنه په ادبي طرز کې ولیکم، دا چې ما وغوښتل یوه لیکنه ولیکم، لومړی باید د لیکلو خاکه له ځانه سره جوړه کړم او وروسته وغواړم چې ارادې ته مې د عمل جامه ور واغوندم خو دا چې څنگه کولی شم چې یوه سیاسي لیکنې ته ادبي بڼه ورکړم، مخاطب مې څوک دی او په کوم طرز یې باید وړاندې کړم؟ نو دلته فکري منطق ته اړتیا لرو چې باید له کوم هنر نه گټه واخلو، چې لیکنه مو سیاسي بڼه او ادبي رنگ ولري.

یا فرض کوو، زه یو ودان پوه یم او غواړم د یو کور نقشه په مېرمن ډول ترسیم کړم نو مېرمن خامخا د معاصرو بېلډینگونو غوښتونکې وي او ما باید د معاصر ټول بېلډینگونه لیدلي وي او د فکري منطق په مرسته له نورو نقشو څخه یوه متفاوته نقشه د یوه بڼه بېلډینګ لپاره ترسیم کړم، چې د نوي مېرمن (عصر) غوښتنه پوره کړي. هر کار یې له فکري منطق څخه نه بريالی کېږي او که بريالی هم شي کېدای شي یوه استثنا واوسي.

همدارنگه هر کار باید یو هدف لرونکې بڼه ولري، یو کس غواړي د خپل هدف پورې ورسېږي، په لوړو او ژورو کې تکل او مزل کوي او موخې سره یې کلک هوډ هم نغښتی وي. خو په یوه ناڅاپي ماتې سره مخامېږي، ماته ددې مانا نه ورکوي چې هر څه پای ته ورسېدل، بلکې بایلونکې کولی شي چې د فکري منطق په مرسته د تکل خوځښت او د موخې رسېدو لپاره بیا هوډ وکړي او له بلې زاوې څخه نقشه وکښي. منطق د فکري استدلال په مرسته عاقلانه نقشه ترسوي او

هغه لاره موږ ته رانښيي چې په تجربو باندې ولاړه وي نو په هر کار کې فکري منطق خورا ګټور پای مومي او د هرې ماتې لپاره فکري منطق د بلې زاويې نظر موږ ته ښيي.

غواړې نړۍ تا وگوري!

هر څوک دا هيله لري چې غواړي نړۍ وگوري او دا هيله د خپل په زړه کې يو راز غوندې ساتي چې گوندې کله پيسه داره شي بيا به په ټوله نړۍ کې سفر وکړي او غواړي ټوله نړۍ وگوري خو هېچا له ځانه دا ونه پوښتل چې غواړي نړۍ ما وگوري او دا هغه پوښتنه ده چې انسان د شهرت او پرمختگ تر اوج په پورې رسولای شي. دا چې موږ څنگه کولى شو دې پوښتنې ته ځواب ورکړو؟ (غواړم نړۍ ما وگوري.) ددې پوښتنې ځواب لپاره تکل، موخه او هوډ ته اړتيا ليدل کېږي چې د همدې څانگو په مرسته پرمختگ کولى شو او يو داسې شهرت ترلاسه کولى شو چې موږ نړۍ ته متوجې نه شو، بلکې نړۍ موږ ته متوجې شي.

د نړۍ پاملرنې لپاره فن او هنر هغه لاره ده چې موږ د لوړو پوړيو پورې مزل پرې کولى شو خو توپير نه کوي که هغه فن ليکوالى وي، لاسي هنر وي، شاعري وي او يا که نور تخنيکي کارونه وي. هغه شاعران چې نړۍ ورته متوجې شوې ده او د سبک خاوندان دي، لکه عبدالرحمان مومند او خوشحال خټک، چې په دې وروستيو کې ديوانونه يې انگرېزي ژبې ته هم ژباړل شوي دي، دا چې ولې دا ديوانونه انگرېزي ژبې ته ژباړل شوي دي؟ ځکه انگرېزي اديبان په دې پوهېدل چې د نوموړو شاعرانو په شعرونو کې داسې ښېگڼې شته، چې د ټولنې سمون او اصلاح په کې نغښتى دى. همداسې په ليکوالۍ کې شهيد سيد قطب، يو داسې څېره ده چې اسلام پالنه، مبارزه او وينوونکي خبرې يې په خپلې ليکوالۍ کې رانغاړلي دي او بالاخره په همدې لاره کې شهيد شو.

په افغانستان کې د تخنيک په برخه کې فني او هنري کارونه کمزور ښکاري خو که چا يو داسې شى وپنځوه، چې افغانستان له نورو هېوادونو سره سيال کړي نو خامخا هغه پنځگر ته نړۍ متوجې کېږي او وروسته به له افغانستانه بهر له هغه څخه گټه پورته شي، ځکه افغانستان ددې په ارزښت باندې نپوهېږي چې څنگه له دې ظرفيتونو څخه گټه پورته کړي خو ملگري ملتونه ډېر هوښيار دي...

غواړم نړۍ ما وگوري او ما ته متوجې شي! خو په بديلي کې يې هڅه کوم، هدف
ټاکم او د خپل هدف لپاره تکل او فولادي هوډ ته کلکه اراده جوړوم او مخکې
له هغه چې نړۍ زه وگورم، غواړم نړۍ ما وگوري.

عزت په ذلت مه پلورئ!

عزت د یو مسلمان د شخصیت او ځان جوړوونې هغه دورني او ظاهري پدیده ده چې په یوه ټولنه کې سرفراز او د احترام وړ پرې بلل کېږي. عزت لرونکي کس ته په هره ټولنه، غونډه او ناسته کې په درنه سترګه ورته کتل کېږي او د ښه نوم خاوند به وي. نوم له عزت سره تړاو لري، فرض کوو؛ یو کس د ښه نوم خاوند نه دی، که موږ ووايو چې پلانکی څنگه سړی ده؟ نو خامخا یو به غېر پورته کړي او وبه وايي، چې هغه یو بې ابرو انسان دی، یانې ذلیل دی او عزت نه لري نو کله چې ذلیل شو نو خامخا د ښه نوم خاوند هم نه دی.

عزت د یو انسان د ابرو حیثیت لري، کله چې بې عزته شولو نو په یوه عامه ټولنه کې بیا وايي چې ابرو مې ټوله لاړه، یانې بې عزته شول. په شخصیت پېژندنه کې عزت له شهرت سره کلکه اړیکه لري. د ټولنې منل شویو ارزښتونو کې باور هغه مهمه برخه ده، که له لاسه ورکړل شي نو تر لاسه کول یې ستونزمن کار دی. همدا شان عزت هم وپوله... که موږ د بدخشان د جواهرو کارو بار کوو نو خامخا با کیفیته مواد بازار ته راوړو، ځکه بدخشان خو په لعلونو او نورو جواهرو کې ښه نوم لري نو باید د بدخشان په نامه اصلي بدخشاني جواهر بازار ته وړاندې کړو. توپیر نه کوي چې په لومړي ځل مو په کمه بیه وپلورل، که مال مو با کیفیته وي، کېدای شي بل ځل یې په لوړ قیمت باندې وپلورو. د یو کار لومړی بنسټ لږ په توان باندې کېښودل کېږي خو که یو ځل مو شهرت پیدا کړ نو خامخا ټول پېرودونکي به زموږ جواهر اخلي. همدا شهرت لامل گرځي چې شخصیت جوړوونه وکړو، د ښه نوم خاوند شو او عزت لرونکي شو، خو باید هڅه وکړو چې د پیسو په بدل په کارو بار کې په نوم باندې مو داغ کېښودل شي او پرې نږدو چې نوم مو د خجالتۍ او سړیتۍ لامل وگرځي.

د کیم وو چونګ په زرینې لارې کتاب کې راغلي دي، (ژوند کې ځینې داسې ارزښتونه شته چې انسان یې باید هېڅکله ونه بایلي، په ټولو کې ډېر ارزښتمن یې عزت او باور دی. که د ژوند بایلل مرګ دی، نو د عزت او باور بایلل هم په ټولنه

کې ستاسې د ژوند پای دی). تر ټولو لېونتوب کار دا دی چې خپله مو په نوم باندې تور داغ ولگوو، ځکه عزت د باور نښه ده چې له منځه تلل یې د انسان شخصیت زیانمنوي، په یوه ټولنه کې شهرت مو له لاسه ځي او ذلیل کېږو، نو موږ اړ یو چې د عزت او د ښه نوم زښته ډېره ساتنه وکړو.

عبادت او دعا

عبادت د حقيقي مسلمان هغه خصلت دی، چې تل د الله تعالی په یاد کې بوخت وي. عبادت د هر انسان له ښو عاداتو څخه شمېرل کېږي چې په دې عادت باندې د دنیا او اخرت نیکي او رحمت تر لاسه کوي. عبادت د یو مسلمان په اعمالو کې هغه امتیاز دی چې ددې په واسطه موږ د الله تعالی ته نژدې کېدای شو، گناهونه مو پاکېږي او نفس مو د الله تعالی په مغفرت سره تزکیه مومي. هر عبادت د خپل ځانگړتیاوې لري خو اذکار یا د الله تعالی ذکر کول ښه عمل بلل کېږي چې په اذکارو کې بیا خفي اذکار سنت او ډېر ثواب لري، چې دا ځانگړنه د پیغمرانو او اصحابو کرامو ځانگړنه بلل کېږي. الله تعالی خپلو بنده گانو ته وایي: (تاسو ما یاد کړئ چې زه تاسو یاد کړم). په عباداتو کې ټول اعمال غوره خو خفي اذکار بیا سنت طریقه بلل کېږي چې ددې کړند (فعل) په مرسته که موږ د الله تعالی ذکر وکړ نو الله ج به موږ هم هرو مرو یاد کړي، موږ سره به مرسته وکړي او تل به بریالي انسانان واوسو.

د ژوند په برخه کې د یو مسلمان بله ځانگړنه دعا کول او دعا ورکول دي، که موږ مور او پلار یاستو نو باید خپل بچیانو ته د ښې لارې دعا غوښتونکي واوسو، نه دې بدې لارې؛ او که ځوان یا بالغ یاستو نو باید د دعا په مرسته د الله تعالی څخه د دنیا او اخرت د کامیابۍ غوښتنه وکړو او له نورو مخورو مشرانو نه وغواړو چې موږ ته د کامیابۍ لارې دعا راکړي.

دعا د الله تعالی له دربار څخه د حاجتونو پوره کولو لپاره ترسره کېږي او دا غوښتنه یوازې له الله تعالی څخه باید وشي، ځکه هغه واحد ذات د عبادت، حمد او د ستاینې لایق دی. الله تعالی په فاتحې سوره کې د واقعي مسلمان ځانگړنه داسې بیان کړې ده، (ایاک نعبد و ایاک نستعین) یوازې ستا عبادت کوو او یوازې له تا څخه مرسته غواړو. نو هر انسان باید په خپل ژوند کې د عبادت کولو او دعا غوښتلو عادت په خپلو اعمالو کې پیدا کړي، ځکه دا ځانگړنه لامل گرځي

چې په دنیا او آخرت کې تاند او بریالي انسانان واوسو. ځکه چې حدیث شریف دی (الدعاء مخ العبادۃ) یانې، دعا د عبادت مغز دی. جکسون براون په خپلو مهمو خبرو کې دا هم وایي: دعا وکړه، خو نه د باطلو شیانو د زیاتېدو لپاره، بلکې د عقل او زړورتوب د لاسته راوړلو لپاره لاسونه لږه کړئ.

صبر او حوصله

الله تعالیٰ په ژوند کې یو حالت خلق کړی نه ده، بلکې له خور سره یې تر یخ هم رامنځته کړي دي، چې ژوند په دوو حالتونو باندې تعریف مومي، خوښي او ناخوښي بلل کېږي، ځکه چې یو حالت سترې کېدونکي وي. صبر او حوصله د ژوند په ډاډو حالتونو کې خوره مېوه گڼل کېږي، کله چې د الله تعالیٰ له لوري پر موږ باندې د خوښي او ناخوښي لورینه کېږي نو موږ باید د ډاډو حالتونو پر وړاندې صبر او حوصله وکړو. هر انسان چې په ژوند کې ډېر خوښي تر لاسه کوي نو د زیاتې مستۍ او چیغو څخه دې ډډه وکړي او همدا شان کله چې کوم بل انسان ته د ناخوښۍ او غم خبر ورسېږي نو د زیاتو چیغو او اسوېلو څخه دې هم ډډه وکړي او نوموړو انسانانو ته په کار ده چې د احساساتو له کنټرول څخه دې کار واخلي، صبر او حوصله دې وکړي او په هر حالت کې یوازې د الله تعالیٰ شکرانه دې پر ځای راوړي، ځکه چې د صبر او حوصلې مېوه ډېره خوږه وي او هر سختیو پسې اساني راځي، نو بې له شکه چې الله تعالیٰ له صبر کوونکو سره مل وي. همدارنګه د ژوند موخو او بریا لپاره صبر او حوصله لومړی شرط گڼل کېږي، کله چې موږ د یو کار پیل کوو نو باید د بریا تر لاسه کولو لپاره یې له صبر او حوصلې څخه کار واخلو، ځکه چې د بریا مخې ته ماته هم وي او هرې ماتې پسې بریا نغښتې ده؛ خو صرف د هر بریا لپاره د لار بدلون ته اړتیا لیدل کېږي او همدا د لار بدلون بیا صبر او حوصلې سره تړاو ښکاري، تر هغو چې بریا تر لاسه کړو. کله چې موږ د اتلانو، شتمنو، د اصحابو او پیغمبرانو د ژوند کیسې ولولو نو بیا راڅرګندېږي چې دوی په ژوند کې څومره سختي گاللي او کومو ستونزو سره مخامخ شوې دي خو بیا هم دوی یې پر وړاندې استقامت ښودلی او پر هر حالت کې د الله تعالیٰ شکرانه یې ادا کړې ده، چې د صبر او حوصلې په اړوند داسې تپه ده:

صبر کوه، صبر صابر دی
د صبرناکو خلگو خدای ملگری وینه

ښه نوم په نړۍ پرېږده!

د ښه ژوند زده کړه د نورو فني زده کړو څخه غوره بلل کېږي او دا زده کړه د بريالي او د ښو انسانانو سره په ناسته او پاسته کې ترلاسه کېږي. هر انسان په ژوند کې باید د ښه ژوند راز په لټه کې واوسي ځکه چې د ښه ژوند راز هوساينه او برياليتوب رامنځته کوي او دا بې څه نه ده، بلکې په زيار او کوښښ سره ميندل کېږي او د انسان زيار د هيلو لاسته راوړلو لپاره گټور پای مومي، نو بڼا هر انسان باید کوښښ وکړي چې ښه نوم په نړۍ پرېږدي او دا د انسان د زيار او ارادې پورې تړاو ښندي. د ښو نومونو او د حسنه اخلاق لرونکي انسانان هېڅکله نه مړه کېږي، يانې جسماً هغوی به په ژوند کې شتون ونه لري خو په ښو کارونو کې زيار يې لامل کېږي چې ښه نوم په نړۍ پرېږدي او ياد يې د هغو کسانو په ذهن کې تلپاتې وي چې د علم او هنر خاوندان وي، ځکه چې زيار ښکونکي په هر مسلک کې چې کار کړی وي نو د نظر خاوندان يې په همغه مسلک کې ډېر خوښوي او همدا زيارښکونکی د نظر خاوندانو په ذهنونو کې د تل لپاره پاچاهي کوي او ياد يې تلپاتې وي.

بڼا په ښو کارونو کې بايد تل ونډه واخلو او زيار وکښو چې دې نړۍ ته د خپل نه هېرېدو لپاره يو څه يادگار پرېږدو او دا يادگار بايد تلپاتې وي، همدا هڅې زموږ د زيار پورې تړاو لري چې ښه نوم په نړۍ پرېږدو. ښاغلي سمويل سمايلز د هغو کسانو په هکله داسې څرگندونې لري چې ياد يې تلپاتې وي او د نظر خاوندانو په زړونو کې پاچاهي کوي او همدارنگه د ښه نوم لپاره يوه توبښه په نړۍ پرېږدي.

ښاغلی سمايلز وايي: (هغه وگړي چې اوس يې تاسې نومونه په قدر اخلي، هغوی چې د پوهې او هنر په ډگر کې نوميالي او ستر گڼل کېږي، هغوی چې نن يې تاسې نظرونه ته احترام لري او د قدر په سترگه ورته گوري او هغوی چې له مرگ وروسته اوس هم د وگړو پر زړونو پاچاهي کوي؛ دوی په کومې ځانگړې ډلې، قوم او نژاد پورې تړلي نه وو، چې د هغوی په وسيله يې دومره پرمختگ کړی

وي او دومره به ستر شوي وي، هغوی لکه تاسې غونډې عادي انسانان وو، څوک له ښوونځي راوتي، ځينې يې د پلورنځي کارکوونکي وو، ځينې يې په خېمو کې زېږېدلي دي او ځينې يې هم په پاچاهي مانيو کې چوپړ کوونکي وو، له دې ټولو پرته د الله تعالی ډېر پيغمبران ډېرو غريبو کورنيو کې زېږېدلي دي، هغوی زيار ايستلی دی، غربت، لوږې، تندې او نورو يې هم مخه ډب نشوه کړی، بلکې دې ستونزو او زحمتونو هغوی نور هم هڅوولي، چې زيار وباسي، زحمت وگالي، د خپل زړه ټول ځواک له ځان سره ملگری کړي، تر څو په ستونزو باندې بريالي شي. نو بايد موږ هم له همدې پايښتونو څخه پند واخلو او زيار وکېنو، چې زموږ په نه شتون کې بايد ډېر څيزونه له موږ څخه پاتې شي او يو ښه نوم په نړۍ پرېږدو، تر څو زموږ د نه هېرېدو لامل نه شي، خو دا ټول څيزونه زموږ په هڅو، ارادو او له موخو سره تکل باندې شونی وي، لکه شاعر هم وايي:

ښه نوم په نړۍ پرېږده

ژوند د مرگ لپاره نه دی

لوری

په ژوند کې د هر انسان لپاره لوری لومړۍ کرښه بلل کېږي او هر انسان باید په ژوند کې یو ټاکلی لوری ولري چې پر هغه باندې باید مزل وکړي او د خپل ټاکلي هدف او موخې ته ورسېږي. فرض کوو؛ ستاسو له منځ څخه یو کس لیکوالي پیل کړه او ډېر په مینه سره خپل مسلک ته ژمن وي نو په لیکوالۍ کې ښکلي داستانونه او لنډې کیسې لیکي، دا چې نوموړی کس لیکوالي کوي او په لیکوالۍ کې داستانونه لیکي نو خامخا داستانونه یې لوړ خیال او ژور تصور ته اړتیا ویني چې باید یو لیکوال له دې تخنیک څخه برخمن وي او همدارنگه د کیسې لیکنې هنر به هم ورسره مل وي، خو لیکوال چې لیکنې چمتو کوي او ورو ورو د کتاب په ګاڼه یې سمبالوي نو لیکوال، لیکوالي ددې لپاره نه کوي چې ژر د خپل کتاب د چاپ په ګاڼه سمبال کړي، خو د تل لپاره یې هم بې چاپه پرېښودی نه شي او یوازینۍ موخه به یې د مخاطبینو لپاره ښه مطالب وړاندې کول وي. ددې ټولو خبرو مطلب دا دی، چې هر انسان باید د خپل په ژوند کې یو لوری ولري، ولو چې هر مسلک کې واوسي او د هر مسلک لوری بیا یوې لاسته راوړنې ته انتظار کاږي، چې په داسې توګه که یو لیکوال په لیکوالۍ کې د خپل موخه او لوری تر لاسه کړي او د هنر حد ته ورسېږي نو پوه شئ چې نوموړی کس د خپل مسلک کې یو بريالی شخص بلل کېږي، که بیا وروسته له څو کالونو څخه کومه نتیجه یې لاس کې نه وي، نو له هغې وروسته باید پوه شو چې کوم لوری ما ټاکلی زما لپاره یو اصل نه دی او زه ددې لوري وړتیا نه لرم، وروسته له هغه باید د خپل لوری یوې مناسبې لار خوا ته بدرګه کړو. نو په پای کې په څرګنده توګه ویلی شو چې هر انسان باید په خپل ژوند کې هغه لوری وټاکي چې وړتیا او توان یې ولري.

پرمختګ:

د ژوند په ټاکلي لوري کې پرمختګ هم ډېره ونډه لري. موږ پرمختګ هغه وخت کولی شو چې د ژوند داسې لوری وټاکو چې وړتیا او توان یې ولرو او په

راتلونکي کې د مختگ مزه يې وڅکو. نو د پرمختگ لپاره درې شرعي خبرې بايد په ذهن کې ځای کړو.

لومړۍ: په تېرو پسې ونه گرځو؛ تېر بايد په تېرو پرېږدو، هغه يو مشهور متل دی، چې تېر شو نو هېر شو. ددې خبرې مطلب دا دی چې د تېرو وختونو لپاره موږ نه شو کوی چې د نن ورځې گرۍ او شېبې پرې بې ځايه تېرې کړو او هر څه د تېر په شان په تريخو واړوو، نو بڼا له تريخو يادونو څخه تجربې پورته کړو او د نن ورځې لپاره يې وکاروو او پرې پام وکړو. همدارنگه هغه اوښکه چې له سترگو لوېږي نو بېرته يې په سترگو کې گرځولی نه شو، هغه لمر چې د غرونو تر شا لوېږي بېرته د راختم لپاره يې څه نه شو کوی، هغه ماشوم چې د مور له گېډې څخه بهر راوځي نو د بېرته ستنېدو توان يې نه لرو، نو بڼا د تېرو يادونو يادوول څه گټه نه ښکاري خو له تجربو څخه يې د نن لپاره مثبته گټه پورته کولی شو.

دويم: يوازې نن؛ د نننۍ ورځې گرۍ بايد په مهال وېش باندې ووېشو او د نن له گرۍ څخه د کال په څېر او د شېبو څخه يې د مياشت په څېر گټه پورته کړو. کله چې سهار له خوبه راپاڅېږو نو بايد داسې ژوند وکړو چې گواکې د ژوند پای ورځ مو ده، د نن ورځ لپاره په کار دا دی چې بايد ښه اخلاق، عبادت او د قران کريم تلاوت خو بيخي هېر نه کړو، د پرمختگ هڅې مو د نورو ورځو په شان د نن لپاره هم گرځي وساتو او راتلونکي لپاره خدای مهربانه ده چې څوک ژوندي او څوک مړه؛ خپگان له منځه يوسو او يوازې نن د ژوند وروستۍ ورځ وېولو نو له دې ورځ څخه د خوشالۍ لپاره ښه گټه پورته کړو او د نن لپاره داسې ژوند وکړو چې گواکې همدا نن پيدا شوي ياستو او همدا نن مړه کېږو، همداشان د نن له پيل څخه تر پايه پورې بايد له ځان څخه پوښتنه وکړو چې نن مې څه وکړل او څه لاسته راوړنه مې درلوده.

درېيم: پرېږده چې راتلونکي راشي؛ راتلونکي يو غيب پال بلل کېږي او په غيب باندې بغير له الله ج څخه بل هېڅوک په دې باندې قادر نه دي، خو په هغه کس باندې چې الله تعالی دا وړتيا لورولې وي. راتلونکي راځي او د هغه راتلو باندې

بې ځايه تعبيرونه ښه نه گڼل کېږي نو د راتلونکي راتلو لپاره بايد ښه راغلاست ووايو او په لويه سينه باندې ورته د زغم ټبر ولگوو او چمتوالی يې د برياليتوب ښه ده نو د پرمختگ لپاره بايد ټبر هېر کړو او نن لپاره ښه ژوند وکړو او راتلونکي ته بايد ښه راغلاست ووايو.

د پرمختگ مخنوی:

هر انسان په ژوند کې يو ټاکلی لوری لري او خامخا مخته کوي او انسان بې له لوري او بې له پرمختگ څخه يو متحرک جسم نه گڼل کېږي نو بيا هغه ته بې متحرک يا مړ جسم وايي. موږ بايد په ژوند کې د پرمختگ لپاره کسان وهڅوو او بايد د هغوی د پرمختگ مخنوی ونه کړو، ځکه چې زموږ مخنوی ددې سبب کېږي چې نوموړی کس د پرمختگ لپاره کلک هوډ ونيسي او په کمه موده د پرمختگ ليدونکي به يې واوسو، نو بايد د خپل د تجربو او د علم په اساس نور کسان د مخته لپاره وروزو او هڅول يې بايد مخ پر وړاندې لپاره وي، نه! د مخنوي لپاره؛ دا يوه ثابته خبره ده، هغه کسان د مخته پورېو ته رسېدلي چې د ټکر او د مخنوي سبب يې نور کسان شوې دي او هغه ورته کلک هوډ او ټينگه اراده نهولې او مخ پر وړاندې رهې شوی، نو هڅه وکړئ چې د پرمختگ لپاره کسان وهڅوئ، گڼې د نورو د پرمختگ مخنوی ډېر ذليتب او شا تگ لري چې په داسې کړنو باندې موږ مخته کولی نه شو خو مقابل لوری د لوړو پوړيو پړاونو به طی کړي او موږ به يې ليدونکي واوسو.

مخ مه اړوه!

هيله د هر انسان لپاره خيالي ماني جوړوي، همدغه ماني د هر انسان په خيال کې رغېدلې وي، ځينې ورته لاس اوږد کړي او خپلو هيلو ته ورسېږي خو ځينې ترې نهيلې شي او مخ ترې واړوي. يو وخت په کورس کې موږ ته استاد د گېډرې او انگور کيسه کوله، استاد ويل: چې يوه ورځ گېډره يوه کور ته په غلا لاړه او ډېره لوږه وه، گېډره په کور کې گرده وگرځېده خو د خوړلو لپاره يې هېڅه پيدا نه کړل. ناڅاپه پام يې انگورو ته شو، چې په تاکنونو کې د انگورو غټې خوشې راځوړندې وې، گېډرې غوښتل د انگورو خوشو ته خېز را واچوي، خو له بده مرغه گېډره نه بريالۍ کېده. په څو وارو يې هڅه وکړه خو د انگورو خوشو ته نه رسېده. گېډرې له ځان سره وويل: څه! مړه پسې گرځه مه، کېدای شي انگور تروش وي.

دا خو يوازې يو مثال نه ؤ، بلکې استاد غوښتل موږ ته وپوهوي چې هر انسان بايد خپل ژوند کې نهيلي نه شي او تل بايد تصور وکړي چې داسې يو خالق لري چې دربار يې ډېر لوی دی او د پادشاهي خزانه يې هېڅ تامي نه لري. بايد لاسونه لپه کړي او د خپل خالق له درباره د بریا، د هيلې، د خوښۍ او ښکلي ژوند تقاضا وکړي. انشاءالله! هر کله يوه هيله شته او هر کله بايد يوه هيله ولرو، ځکه د الله تعالی دربار ډېر لوی دی او عبدالرحمان بابا هم وايي، چې په هره سختۍ کې استقامت په کار دی او تل بايد يوه هيله ولرو او هېڅکله مخ اړوونکي او نهيلي نه شو. لکه دا بيت:

لکه ونه مستقيم په خپل مکان يم
که خزان راباندې راشي که بهار

ځان ته کتنه

یوه ورځ مې له ملگري سره د زړه خواله کوله. ملگري مې رانه وپوښتل، ایا تر اوسه پورې دې خپل ځان ارزولی دی، چې څو منفي او مثبت ټکي لري؟ ما ویل څنگه ارزونه؟ یانې د نورو له خوا دې تر اوسه پورې ځان ارزولی ده او که نه؟ زه ورته په هو او نه کې پاتې شوم. بیا یې له ما نه وپوښتل چې زه څنگه هلک یم؟ ما هم ورته خوله خلاصه کړه او ټوله ستاینه مې ورته وکړه: چې ډېر ښه هلک یې، په ملگرتیا کې مثال نه لري، ډېر خرابات او نر سړی یې... ناڅاپه راته یې کړل: بس بس بس! ستا ارزونه هلته به سمه وي چې زه درته یوه سپینه پاڼه در کړم او ته به یوازې سره کینې او زما منفي او مثبت پاینتونه راته په گوته کړې. بیا یې خپل د دفتر یوه کیسه راته وکړه، ویل یې: یوه ورځ ما په دفتر کې د نوټ وړې پاڼې ووېشلې او له هر کس نه مې هیله دا وه چې زما منفي او مثبت کړنې راته په گوته کړي، یانې هر څوک د خپل له انده زما کرکټرونه وه ارزوي. وروسته له یوه ورځ نه ما خپلې د ارزونې پاڼې را ټولې کړې. یوه شپه ورته په کراره کېناستم او خپل د فید بک ارزونې مې ولوستې. هره پاڼه مې کته. لږ به له ځان سره موسکې کېدم، ځکه داسې جملې په پاڼه کې لیکل شوې وې، چې هلته عقدوي چلند ترسره شوی ؤ، خو ځینې داسې جملې هم په کې وې، چې په واقعي ډول زما د منفي او مثبت کړنو ټکي په کې په گوته شوې ول، چې لا تر اوسه زه ورته متوجې شوی نه وم. وروسته مې خپل مثبت او منفي کړنې له یو بل څخه بېلې کړې. د خپلې مثبتې کړنې مې وستایلې او پرېکړه مې وکړه چې لا نور هم پراختیا ورکړم او منفي مې په همغه شپه هېرې کړې او له ځان سره مې ژمنه وکړه چې د ژوند په معاشرت کې ترې ډډه وکړم.

نو ځان ارزونه یا فید بک هغه کړنه ده چې موږ خپل ځان ته متوجې کوي او خپل ځان پرې ارزوو، چې څومره تشې او څومره بارزې ځانگړنې لرو او همدا تشې ایا د نورو د خپگانو لامل کېږي او که نه؟ ایا زما بارزې ځانگړنې څومره کسان جذبولی شي او څومره له ځان نه لېرې کولی شي. ځان ارزونه یا فید بک

ته بايد د مالوماتو په سترگو وکتل شي، ځکه بيا موږ کولی شو چې له هغه اېډياوو او اندونو څخه گټه پورته کړو چې نور کسان يې زموږ پر وړاندې لري او خامخا همدا اندونه زموږ لپاره د بدلون سبب گرځي او موږ ته خامخا گټور تمامېږي. بڼاً ځان ارزونه لامل کېږي چې خپل منفي او مثبت کرکټرونو ته د وخت په غوښتنو سره سم بدلون ورکړو .

اخځليکونه:

- ۱- صفا، مصطفى. ۱۳۹۲. (طاقت بښونکي فکرونه) ژباړن. مازيگر خپرندويه ټولنه.
- ۲- شرما، رويين. ته چې ومريږ څوک به ژاړي؟. ژباړه: ياد، مير احمد.
- ۳- القرني، عايش. ژباړه: گمشادزهي، محمد گل. ۱۳۹۴. غم مخور. کتابخانه عقیده.
- ۴- زه ولي وروسته پاتې شم، ليکوال: نور عمر.
- ۵- احمدي، نصير احمد. ۱۳۹۲. جوجو (ناول). لړ او بر.
- ۶- د گل پاچا الفت نثري کليات.
- ۷- ادبي فنون، ليکوال: پښتون اقا شېرزاد.
- ۸- معروفی، الحاج مولوي حبيب الله. بريالی انسان.
- ۹- تریسي، برايان. ژباړه: الکوزی، حمیده امين. ۲۰۱۸/۱۳۹۹. سل کاله ژوند وکړئ!.
- اکسوس کتابپلورنځي.
- ۱۰- ډرانی، ډاکټر باقي. ۲۰۱۳. د فکر ټال (د سړيتوب فلسفه). الحق پرېس لاهور.
- ۱۱- چونگ، وو کيم. ژباړه: ياد، مير احمد. دانش خپرندويه ټولنه.
- ۱۲- شينواری، صابر. ۲۰۰۸. انسان په افسانه کې، (انسان په فاصله د انسان). پښتو نټ.
- ۱۳- القرضاوي، ډاکټر يوسف. ۱۳۹۷. وخت د مسلمان په ژوند کې. ژباړه: فراز، آر، اېس.

Get more e-books from www.ketabton.com
Ketabton.com: The Digital Library